


مدید پیمانہ جی اور آلات کے رب رویت مال
پر حالات زمانہ کی تہہ بیوں کے والے سے بہترین تحقیق

مرکبہ کائنات

نئے نئے حقائق

مصنف

مناظر اعظم ہند، فقیہ النفس
حضرت مفتی محمد مطیع الرحمن رضوی مدظلہ العالی



ترجمہ و تالیف: محمد عابد

05-2578627

دارالافتاء
لجنة علماء
لجنة علماء
لجنة علماء

جدید ٹیکنالوجی اور آلات کے سبب رویت ہلال
پر حالات زمانہ کی تبدیلیوں کے حوالے سے بہترین تحقیق

مرچاندا کا سالہ

نئے مرحلے میں

مصنف

مناظر اعظم ہند، فقیہ النفس
حضرت مفتی محمد طبع الرحمن رضوی مدظلہ العالی

مبداش

مولانا محمد نظم الدین یو کے

مکتب الفنی پبلشرز کراچی

0315-2717547 / 0305-2578627

www.alghanipublishers.com

alghanipublisher@gmail.com

www.fb.com/alghanipublisher

جملہ حقوق بحق ناشر محفوظ ہیں

نام کتاب : چاند کا مسئلہ نئے مرحلے میں

مصنف : مفتی محمد مطیع الرحمن صاحب رضوی مدظلہ العالی
مناظر اعظم ہند فقیر انص حضرت

ناشر : مکتبہ الغنی پبلشرز کراچی

ڈیزائنر : گرافکس ڈیزائنر
0304-2601632

نوٹ

کسی کو بھی اس کتاب (چاند کا مسئلہ نئے مرحلے میں) کی PDF بنا کر یا سکن کر کے کسی ویب سائٹ سوشل میڈیا پر اپلوڈ کرنے یا عکس لینے یا طباعت کرانے کی اجازت نہیں بصورت دیگر Copy Right قانون کے تحت کاروائی کی جائے گی۔

ملنے کا پتہ

- (۱)۔ مکتبہ الغنی پبلشرز ہول سیل نزد فیضان مدینہ، پی ٹی سی ایل والی گلی، پرانی سبزی منڈی، کراچی، پاکستان
- (۲)۔ نشان منزل داتا دربار مارکیٹ، لاہور
- (۳)۔ اسلامک بک کارپوریشن، راولپنڈی
- (۴)۔ مکتبہ فیضان سنت ملتان، پنجاب
- (۵)۔ نعیمیہ بک اسٹال، لاہور
- (۶)۔ مکتبہ فیضان مدینہ، فیصل آباد، پنجاب

عرض ناشر

ہم نے اس کتاب کی پروف ریڈنگ اور معیار کو بہتر بنانے کی حتی المقدور کوشش کی ہے لیکن اگر کسی مقام پر غلطی پائیں تو تحریری طور پر آگاہ کریں۔ عموماً پبلشرز کو زبانی بتادینا کافی نہیں ہوتا۔

ابو جعفر جلیل احمد مدظلہ العالی

فہرست

نمبر شمار	صفحہ
1	عرض مرتب 9
2	استفتا 11
3	آغاز جواب 15
4	اسلام کے معنی 16
5	کسی بات کا عام انسانی عقلوں میں نہ آنا اس کے صحیح نہ ہونے کی دلیل نہیں 16
6	وقتوں اور مہینوں کے درمیان فرق و امتیاز کا مدار رویت و مشاہدہ پر ہے 19
7	سورج کے طلوع و غروب کے وقت نماز پڑھنے اور نیا چاند دیکھ کر اس کی طرف رخ کر کے دعا کرنے کی ممانعت کیوں ہے؟ 25
8	تحویل قبلہ کی حکمت 26
9	استقبال قبلہ کی حکمت 26
10	اوقات سے متعلق عبادتوں کا سورج کی گردش سے مربوط ہونے میں حکمت 31
11	اوقات کا تعین حساب کے ذریعہ کر دیا جاتا ہے تو تاریخ کا تعین حساب سے کیوں نہیں؟ 36
12	امام احمد رضا کا ایک تحقیقی حاشیہ 41

45	بعض بقدر کفایت کی رویت کافی ہے	13
47	ہلال رمضان وغیر رمضان میں بقدر کفایت کا فرق	14
52	غلبہ ظن کے معنی	15
54	ثبوت رویت کے چھ طریقے	16
54	[۱] شہادت	17
55	(الف) ہلال رمضان میں شہادت	18
55	(ب) ہلال عید وغیرہ میں شہادت	19
57	[۲] شہادت علی الشہادت	20
58	(الف) ہلال رمضان میں شہادت علی الشہادت	21
58	(ب) ہلال عید وغیرہ میں شہادت علی الشہاد	22
60	[۳] شہادت علی القضا	23
61	[۴] کتاب القاضی الی القاضی	24
61	(الف) امام ابو یوسف کا پہلا قول	25
61	(ب) امام ابو یوسف کا دوسرا قول	26
62	(ج) امام ابو یوسف ہی سے مروی ایک اور روایت	27
68	(د) امام خصاص اور ان کے زمانے کے قاضیوں کا عمل	28
	(ه) شمس الائمہ امام سرخسی نے فتوے کے لیے امام ابو یوسف کے	29
68	آخری قول کو اختیار فرمایا ہے	

75	(و) ایک اعتراض اور اس کا جواب	30
76	[۵] استفاضہ خبر	31
82	[۶] قاضی کا اعلان	32
84	(الف) یہ اعلان قاضی کی حدود ولایت ہی میں نافذ ہوگا۔	33
85	(ب) حدود ولایت کی تحدید	34
90	اکمال مدت	35
90	کتے ہینوں کا چاند دیکھنے کی کوشش ضروری ہے	36
91	ہوائی جہاز سے چاند دیکھنا	37
92	رصد گاہ کی پیشگی رپورٹ	38
93	ٹیلی فون کی خبر	39
94	مقام رویت کا قرب بعد	40
96	ریڈیو کے ذریعہ اعلان	41
96	ایک خلجان اور اس کا ازالہ	42
100	ضمیمہ: استفاضہ سے متعلق تازہ فتویٰ۔	43
101	مقدمہ نمبر ا:	44
101	(الف) خبر کی تعریف اور اس کی قسمیں۔	45
101	(ب) خبر متصل اور خبر منقطع	46

	(ج) مخبرین کی تعداد کے لحاظ سے خبر متصل کی قسمیں، ان کی	47
101	تعریفیں اور احکام	
106	مقدمہ نمبر ۲:	48
	شہادت اصلاً خبر واحد ہے اور خلاف قیاس حجت ہے، اس لیے	49
	عموماً خبر دینے والوں کا دو اور عادل ہونا ضروری ہے۔ خبر مستفیض	
	میں خبر دینے والوں کا عادل ہونا ضروری نہیں، اور خبر متواتر میں	
106	تو مسلمان ہونا بھی ضروری نہیں۔	
108	مقدمہ نمبر ۳:	50
108	استفاضہ، شہادت سے قوی تر ہے اور تواتر اس سے بھی قوی تر۔	51
110	مقدمہ نمبر ۴:	52
	شہادت ہو، یا استفاضہ، یا تواتر، ان کے ذریعے جن چیزوں کا	53
	ثبوت ہو رہا ہے، اگر وہ چیزیں حجت نہ ہوں تو ان سے حجت	
110	کا ثبوت نہیں ہوگا۔	
113	مقدمہ نمبر ۵:	54
	اکمال مدت سے افتق پر نئے چاند کا وجود یقینی طور پر ہو جاتا ہے اس	55
113	لیے اس کے بعد کچھ کرنے، سوچنے کی ضرورت نہیں۔	
114	مقدمہ نمبر ۶:	56
114	خبر سے ثبوت رویت کے طریقوں کی درجہ بندی۔	57

58	گواہی دینے والے سامنے موجود ہوں تو اور ٹیلی فون، یا موبائل کے ذریعے گواہی دیں تو ان کی گواہی سے روزہ وعید کے چاند کا ثبوت ہو سکتا ہے۔	115
59	ٹیلی فون یا موبائل کے ذریعے استفاضہ کے تحقق کی صورتیں:	115
60	پہلی صورت	116
61	دوسری صورت	119
62	تیسری صورت	121
63	چوتھی صورت	121
64	شبہ نمبر [۱] اور اس کا ازالہ	121
65	شبہ نمبر [۲] اور اس کا ازالہ	123
66	شبہ نمبر [۳] اور اس کا ازالہ	125
67	شبہ نمبر [۴] اور اس کا ازالہ	125
68	شبہ نمبر [۵] اور اس کا ازالہ	132
69	تکملہ	
	سوالات	134
70	(الف) لغت میں ”رویت“ کے معنی ”علم“ بھی ہیں تو حدیث ”صوموا لرویتہ“ میں رویت بمعنی علم لے کر رصد گاہ کی پیشگی رپورٹ پر عمل سے کیا چیز مانع ہے؟	134

- 71 (ب) انتشار سے بچنے کے لیے کیوں نہیں اختلاف مطالع کا اعتبار
134 کر لیا جائے؟ جب کہ یہ مسئلہ ظاہر الروایہ کا ہے نہ متون کا۔
- 72 (ج) امریکہ میں چاند نکلتے وقت لندن میں صبح ہوگی تو کیسے
134 استفادہ پر عمل ہو پائے گا؟
- 73 (د) توپوں کے فائر پر قیاس کرتے ہوئے کیوں تین چار ٹیلی فونی
134 خبر پر روزہ کے وجوب کا حکم نہیں دیا جاتا؟ آخر ۹ کی قید کیوں؟؟
- 74 پہلے سوال کا جواب۔
135
- 75 دوسرے سوال کا جواب۔
135
- 76 تیسرے سوال کا جواب۔
142
- 77 چوتھے سوال کا جواب۔
149
- 78 مصادر و مراجع
155
- 79 شکر گذاری
157
- 80 جامعہ نور یہ شام پور
158

عرض مرتب

”چاند کا مسئلہ نئے مرحلے میں“ والد گرامی حضرت فقیہ النفس مفتی محمد مطیع الرحمن رضوی دامت برکاتہ کی تصنیف فرمودہ مستقل کتاب نہیں، آج سے تینتالیس سال پہلے 1979 میں برطانیہ سے آئے ہوئے ایک استفتے کا جواب ہے، جسے حضرت نے تحریر فرما کر مستفتی کے نام ارسال فرما دیا تھا۔ بعد میں اس کی کچھ قسطیں 1980 اور 1981 میں ماہنامہ ”پاسبان“ الہ آباد کے چند شماروں میں شائع بھی ہوئیں تھیں۔

کچھ دنوں پہلے برطانیہ میں مقیم حضرت مفتی نظام الدین صاحب مدظلہ، صدر المدرسین دارالعلوم غوثیہ رضویہ بلیک برن (یو کے) نے فون پر اس کی اشاعت کے لیے فرمایا اور پیہم تقاضے کئے تو اس کی تلاش شروع ہوئی، مگر مبعضہ دستیاب نہیں ہو سکا۔ ایک کاپی پر اس کا مسودہ ملا تو وہ جا بجا سے قلم زد کردہ اور نمبر دے کر حاشیہ پر کئی کئی سطریں کہیں فون ٹین پین، کہیں لیڈ پین اور کہیں پنسل سے اضافہ کردہ ہے۔ مستزاد یہ کہ کسی ورق کا کوئی کنارہ شکستہ ہو کر باقی ہے تو کوئی کنارہ غائب ہی ہو گیا ہے۔

بڑی دقتوں سے احقر اس کا مبعضہ کر کے حوالے کی عبارتوں کا اصل سے

مقابلہ کیا۔ اس کے بعد حضرت فقیہ النفس کی نظر سے گزارنے کے بعد یہ اس قابل ہو سکا ہے کہ اس کی اشاعت ہو۔ حضرت ہی کے حکم پر حساب کے ذریعہ چاند کا ثبوت ونفی سے متعلق ”جد الممتار“ سے ایک طویل اقتباس ترجمہ کے ساتھ اپنے مقام پر، اور استفادہ سے متعلق آپ کا جدید مفصل فتویٰ آخر میں بطور ضمیمہ شامل کر دیا ہے۔

حضرت مولانا نظام الدین صاحب دام ظلہ کی طلب پر کمپوزنگ شدہ کاپی ان کو ارسال کی گئی تو موصوف کے ملنے والوں میں سے کسی عالم صاحب نے پڑھ کر بعض سوالات کئے، ان سوالات کے جو جواب حضرت فقیہ النفس نے تحریر فرمائے، وہ سوالات کے ساتھ مکملہ کے عنوان سے پیش کر دیئے ہیں۔ جو لوگ اس سے مستفید ہوں، ان سے گزارش ہے کہ حضرت کی صحت و سلامتی کے ساتھ اس احقر کے علم و عمل میں زیادتی کے لیے بھی دعا فرمائیں۔

محمد احمر رضوی

ناظم اعلیٰ

جامعہ نوریہ، شام پور، رائے گنج،

اتر دینا چپور، (بنگال)

استفتا

(الف)

کیا حکم ہے شریعت طاہرہ کا اس بارے میں کہ برطانیہ مستقل طور پر آلود رہنے والا ملک ہے، یہاں شاید و باید مطلع صاف ہوتا ہے، اس لیے رمضان شریف یا شوال وغیرہ کا چاند دیکھنا یہاں تقریباً ناممکن سا ہے۔

ایسی صورت میں ہوائی جہاز کے ذریعہ چاند دیکھنے کی کوشش ہونا چاہیے یا نہیں؟

(ب)

یہاں کے مخصوص جغرافیائی محل وقوع کے پیش نظر سورج کا غروب موسم گرما میں انتہائی مختصر وقت کے لئے ہوا کرتا ہے۔ مثلاً آج کل غروب آفتاب کا وقت تقریباً رات پونے دس بجے ہے اور صبح صادق رات ڈھائی بجے ہی سے شروع ہو جاتی ہے۔ نیز مکمل غروب آفتاب اور بھی دیر سے ہوتا ہے۔ یعنی شفق کا وقفہ کافی طویل ہوتا ہے ان حالات میں یہاں کی سائنسی رصدگاہوں کے ماہرین کی رپورٹ یہ ہے کہ اگر چاند دیکھنے کی کوشش بھی کی جائے تو اسے دیکھنا انتہائی مشکل ہوتا ہے۔

ایسے نامساعد حالات میں کیا رصدگاہ کی رپورٹ پر رویت ہلال کا اعتبار کیا جاسکتا ہے؟

(ج)

برطانیہ میں مسلم معاشرت اور اسلامی ماحول کا مقابلہ اسلام کے انتہائی با شعور مخالفین سے ہے، اگر اختلاف تعین رمضان و عید کے باعث یہاں کوئی انتشار ہوتا ہے تو یہاں غیر مسلم آبادی اسلام سے بدگمان ہوتی ہے۔

نیز وہ اسلامی قانون حیات پر بھی نکتہ چینی کرتی ہے کہ جو مذہب اپنے نظام عبادت میں ساری دنیا کے مختلف حالات کی رعایت کا حل پیش نہیں کر سکا۔ وہ عالمی طور پر پوری انسانی زندگی کی رہنمائی کا دعویٰ کیسے کر سکتا ہے؟ اور اس طرح یہاں اسلام کے تبلیغی امور اور تعارف اسلامی کی تحریک پر شدید منفی اثرات مرتب ہو رہے ہیں۔

کیا ہم اسلام کے فروغ و اشاعت کے اس بنیادی فریضہ کو مجروح ہونے سے بچانے کے لیے ٹیلیفون کی خبر کا اعتبار کسی بھی طرح یہاں کے مخصوص حالات میں کر سکتے ہیں؟ بشرطے کہ ٹیلیفون پر کسی اسلامی ملک کا قاضی یا مذہبی رہنما رویت ہلال کی خبر لفظ اشہد کے ساتھ دے، اور اس قاضی رہنما کی آواز کو خوب اچھی طرح پہچاننے والا معتبر اور ذمہ دار مسلمان ہی سن رہا ہو، اور پھر وہ ٹیلیفون کی آواز سننے والا بھی شہادت دے کہ پوری طرح قاضی یا رہنما کی آواز کو پہچان کر اس کی شہادت دینے کی شہادت دیتا ہوں۔ یا اس کے علاوہ بھی ٹیلی فون پر کوئی صورت ہو تو تحریر فرمائیں۔

(د)

اسلامی ملک سے شہادت لینے کی صورت میں کیا قرب و بعد کی بھی قید لگائی جائے گی کہ قریب ترین یا برطانیہ سے نسبتاً کم فاصلہ پر اسلامی ممالک ہی کا اعتبار کیا جائے گا۔ یا کسی بھی اسلامی ملک سے رابطہ قائم کیا جاسکتا ہے؟

(۵) چونکہ برطانیہ کا موسم سال بھر ابر آلود رہتا ہے، اس لیے یہاں کسی بھی ماہ کا چاند دیکھنا عمومی طور پر مشکل ہی ہے، بایں وجہ اکمال مدت کی صورت میں بھی اختلاف ہوتا ہے؛ اس لیے کہ اگر دو شخص پاکستان یا ہندوستان سے آکر شہادت دیتے ہیں کہ میں نے شعبان کا چاند فلاں تاریخ کو دیکھا تھا۔ تو انہیں ایام میں دو اشخاص سعودی عرب، یمن، شام، یا مصر، سے آکر اختلاف تاریخ کے ساتھ رویت ہلال کی شہادت دیتے رہتے ہیں اس لیے کہ برطانیہ کے اکثر شہروں میں بہت سے مسلم ممالک کے مسلمان کم و بیش آباد ہیں اور ان کے آنے جانے کا سلسلہ جاری رہتا ہے۔ ایسی صورت میں کیا کیا جائے گا اور اکمال مدت کے لئے کس کی شہادت کا اعتبار کیا جائے گا؟ جب کہ کوئی شاہد ایک دوسرے پر اوصاف شاہدیت میں ترجیح نہ رکھتے ہوں۔

یوں اسلامی تہذیب کا اس ملک میں مغربی تہذیب سے مقابلہ شدید جاری ہے اور مسلمان کی اکثریت یہاں رمضان و عیدین کے لیے ٹیلیفون یا ریڈیو کی خبر کا اعتبار کر کے ہی عموم بلوئی کا مظاہرہ کر رہی ہے۔ ایسے افراد کی تعداد بہت کم ہے جو ابھی تک کسی بھی طرح، کسی بھی شرط کے ساتھ ٹیلیفون کی خبر کا اعتبار نہ فرمانے والے علما کے ساتھ ہیں۔

کیا ان حالات میں الضرورات تبیح المحظورات یا عموم بلوئی کے ضمن میں یا فقہی جزئیات پر تفریعات و قیاسات کے پیش نظر یا دیگر ائمہ کے مسلک سے وابستہ کسی فقیہ کے نظریہ کی جانب رجوع کر کے یا کسی قول ضعیف پر اعتبار کر کے برطانیہ کے مسلمانوں کو انتشار سے بچانے کے لئے کوئی گنجائش نکل سکتی ہے؟

اگر ایسا ہے تو برائے کرم تفصیلی طور پر حوالے کے ساتھ جواب تحریر فرما کر ہم پر احسان عظیم فرمائیں۔ اور یہاں کے مسلمانوں کی پریشانیوں کو دور کر کے عند اللہ ماجور ہوں، جو عیسائیوں کے اس ملک میں اسلام کا تعارف عملی زندگی سے کرانے کی پوزیشن میں ہیں۔

والسلام۔

(مولانا) شاہد رضا نعیمی

الجواب

اسلام ایک آفاقی اور ابدی مذہب ہے جو بلا تخصیص سب کو اپنی اتباع اور پیروی کی دعوت دیتا ہے، اللہ تعالیٰ فرماتا ہے:

وَمَا أَرْسَلْنَاكَ إِلَّا كَافَّةً لِّلنَّاسِ (سبا، ۲۸)

[اے محبوب ہم نے تم کو ایسی رسالت سے بھیجا جو تمام آدمیوں کو گھیرنے والی ہے]

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا۔ (اعراف، ۱۵۸)

[اے محبوب تم فرمادو، اے لوگو میں تم سب کی طرف اللہ کا رسول ہوں]

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ (آل عمران، ۳۱)

[اے محبوب تم فرمادو کہ لوگو اگر تم اللہ کو دوست رکھتے ہو تو میرے فرمانبردار ہو جاؤ، اللہ تمہیں دوست رکھے گا۔]

اور ہمیشہ ہر شعبہ حیات میں جملہ انفرادی و اجتماعی حیثیتوں سے اپنے ماننے

والوں کی رہنمائی و رہبری فرماتا ہے۔ دین ہو یا دنیا، کسی بھی جہت سے وہ اپنے ماننے والوں کو آزاد اور مطلق العنان چھوڑ نہیں دیتا، بلکہ نماز و روزہ، زکات و حج، نکاح و طلاق، خرید و فروخت، غرض کہ عبادات ہوں یا معاملات، تمام امور سے متعلق استوار ضابطے اور محکم اصول دیتا ہے، اور ان ہی اصول و ضوابط کے مطابق زندگی گزارنے کا نام اسلام ہے۔ جس کے معنی ہی اطاعت و فرماں برداری کے ہیں۔ یعنی مسلمان اپنے دینی و دنیوی دونوں ہی معاملوں میں خدائی احکام کے تابع اور فرمانبردار ہوں گے۔ خواہ ان معاملات کی گنہ و حقیقت ان کی ناقص سمجھ میں آئے، یا نہ آئے؛ کیوں کہ کسی بات کا عام انسانی عقلوں میں نہ آنا اس کے صحیح نہ ہونے کی دلیل نہیں۔ چنانچہ آئے دن کی ایجادات و اختراعات اور نئی سائنسی تحقیقات اس حقیقت کو بے نقاب کر رہی ہیں۔

روزہ: اسلام کا ایک اہم فریضہ اور بہترین عبادت روزہ بھی ہے، جس کے معنی خدا کی فرمانبرداری میں کھانے، پینے اور جماع سے باز رہنے کے ہیں۔ مگر سوال یہ ہے کہ سال کے بارہ مہینے ہیں، دن رات کے چوبیس گھنٹے ہوتے ہیں۔ تو کس مہینے اور کس وقت میں ان چیزوں سے باز رہنے پر یہ فریضہ ادا ہوگا۔ قرآن نے اس کا جواب دیا ہے:

شَهْرُ رَمَضَانَ الَّذِي أُنْزِلَ فِيهِ الْقُرْآنُ
هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ
فَمَن شَهِدَ مِنْكُمُ الشَّهْرَ فَلْيَصُمْهُ ۖ

(البقرہ، ۱۸۵)

[رمضان کا مہینہ جس میں قرآن اترالوگوں کے لیے
ہدایت اور رہنمائی اور فیصلہ کی روشن باتیں تو تم میں جو کوئی
یہ مہینہ پائے ضرور اس کے روزے رکھے۔]

اور فرمایا ہے:

وَكُلُوا وَاشْرَبُوا حَتَّىٰ يَتَبَيَّنَ لَكُمُ
الْخَيْطُ الْأَبْيَضُ مِنَ الْخَيْطِ الْأَسْوَدِ
مِنَ الْفَجْرِ ۖ ثُمَّ أَتِمُّوا الصِّيَامَ إِلَى الْيَلِ
- (بقرہ، ۱۸۷)

[اور کھاؤ پیو یہاں تک کہ ظاہر ہو جائے تمہارے لیے
سفیدی کا ڈورا سیاہی کے ڈورے سے، پو پھٹ کر، پھر
رات آنے تک روزے پورے کرو۔]

لیکن اسی مہینہ اور ان ہی اوقات کی خصوصیت کیوں ہے؟ دوسرے مہینے یا
دوسرے اوقات میں کیوں نہیں ہو سکتے؟ اس کی حکمتوں کو ہم اپنی عقلوں کے مطابق
لاکھ سمجھ لیں، جیسا کہ اس فن کی کتابوں سے ظاہر ہے، مگر ہم ان کے حقیقی اور واقعی
ہونے کا دعویٰ نہیں کر سکتے۔ ہمیں تو بس اللہ کا حکم سمجھ کر اس کی تعمیل کرنی ہے۔

سال: خداوند قدوس نے پورے سال کو بارہ مہینوں میں تقسیم فرمایا۔

إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ

شَهْرًا فِي كِتَابِ اللَّهِ يَوْمَ خَلَقَ
السَّمَوَاتِ وَالْأَرْضَ (توبہ، ۳۶)

[بیشک مہینوں کی گنتی اللہ کے نزدیک بارہ مہینے ہیں اللہ کی

کتاب میں جب سے اس نے آسمان و زمین بنائے۔]

اور چاند سورج کی گردشوں سے وقتوں اور مہینوں کے درمیان فرق و امتیاز

فرمایا۔

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا
وَقَدَرَهُ مَنَازِلَ لِتَعْلَمُوا عَدَدَ السِّنِينَ
وَالْحِسَابَ۔ (یونس، ۵)

[وہی ہے جس نے سورج کو جگمگاتا اور چاند کو چمکتا بنایا اور

اس کے لیے منزلیں ٹھہرائیں کہ تم برسوں کی گنتی اور

حساب جانو۔]

وَجَعَلْنَا اللَّيْلَ وَالنَّهَارَ آيَتَيْنِ، فَمَحَوْنَا آيَةَ
الَّيْلِ وَجَعَلْنَا آيَةَ النَّهَارِ مُبْصِرَةً لِّتَبْتَغُوا
فَضْلًا مِّنْ رَبِّكُمْ وَلِتَعْلَمُوا عَدَدَ
السِّنِينَ وَالْحِسَابَ ط وَكُلُّ شَيْءٍ
فَصَلَّنَا تَفْصِيلًا (بنی اسرائیل، ۱۲)

[اور ہم نے رات اور دن کو دو نشانیاں بنایا تو رات کی

نشانی مٹی ہوئی رکھی اور دن کی نشانی دکھانے والی کہ اپنے
رب کا فضل تلاش کرو اور برسوں کی گنتی اور حساب جانو
اور ہم نے ہر چیز خوب جدا جدا ظاہر فرمادی۔]

رویت: اور اس فرق و امتیاز کے ادراک کا دار و مدار، رویت و مشاہدہ
پر رکھا، جیسا کہ لفظ شہود اور اتین وغیرہ سے سمجھ میں آتا ہے؛ کیوں کہ
اسلام کے ماننے والے ہر طبقہ کے لوگ دنیا کے ہر خطہ میں رہتے ہیں، جن میں
شہری، متمدن، تعلیم یافتہ، دیہاتی، بادیہ نشین اور ان پڑھ بھی ہوتے ہیں۔ اور
یکساں قانون کے طور پر رویت سے زیادہ ممکن و متیسر العمل کچھ نہیں ہو سکتا۔
حساب و کتاب کی باریکیوں کو سمجھنا اور ان کی گتھیوں کو سلجھانا سب کے لیے ممکن
نہیں۔ اور سب کو اس کا پابند کرنے میں حرج و دشواری کا سامنا ہوتا، جو روح
اسلامی کے قطعاً خلاف ہے۔

لَا يُكَلِّفُ اللَّهُ نَفْسًا إِلَّا وُسْعَهَا ط
(بقرہ، ۲۸۶)

[اللہ کسی جان پر اس کی طاقت سے زیادہ بوجھ نہیں ڈالتا۔]

وَمَا جَعَلَ عَلَيْكُمْ فِي الدِّينِ مِنْ
حَرَجٍ ط (حج، ۷۸)

[اور تم پر دین میں کچھ تنگی نہ رکھی۔]

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ

الْعُسْرُ. (بقرہ، ۱۸۵)

[اللہ تم پر آسانی چاہتا ہے دشواری نہیں چاہتا۔]

عن أبي هريرة عن النبي صلى الله عليه وسلم
قال: ان الدين يسر. (بخاری، حدیث: ۳۹،

ج: ۱، ص: ۱۶)

[حضرت ابو ہریرہ سے مروی ہے کہ نبی اکرم صلی اللہ علیہ

وسلم نے فرمایا: بے شک دین آسان ہے۔]

أحب الدين الى الله الحنيفية السمحة.

(مسند امام اعظم)

[اللہ تعالیٰ کو سہل اور آسان دین پسند ہے۔]

یہی وجہ ہے کہ سرکارِ دو عالم صلی اللہ علیہ وسلم نے ارشاد فرمایا:

انا أمة أمية لا نكتب ولا نحسب، الشهر

هكذا وهكذا یعنی مرتبہ تسعہ و عشرين و مرتبہ

ثلثین. (بخاری، حدیث: ۱۹۱۳)

[ہم حساب و کتاب کی باریکیوں سے دور رہنے والی اُمّی

قوم ہیں، مہینہ کبھی انتیس کا ہوتا ہے کبھی تیس کا۔]

صوموا لرؤيته وافطروا لرؤيته فان غمّ عليكم

فاقدروا ثلاثين • (نسائی، حدیث: ۲۱۱۸)

[چاند دیکھ کر روزہ رکھو، چاند دیکھ کر ہی عید کرو! چاند نظر نہ

آئے تو تیس کی گنتی پوری کرو!]

ارشاد الساری شرح بخاری للقسطانی میں ہے:

فلم نکلف فی تعریف موافقت صومنا ولا

عبادتنا ما نحتاج فیہ الی معرفة حساب ولا

کتاب انما ربطت عبادتنا بأعلام واضحة و

امور ظاهرة لائحة یستوی فی معرفتها

الحساب وغيرهم • (ج: ۳، ص: ۳۵۹)

[ہم اپنے روزے اور دوسری عبادتوں کے اوقات کو

معلوم کرنے کے لیے ایسی چیزوں کے مکلف نہیں کیے گئے

ہیں جن میں حساب و کتاب کی ضرورت ہو، بلکہ ہماری

عبادتیں کھلی ہوئی نشانیوں اور واضح علامتوں سے تعلق

رکھتی ہیں جن کی معرفت حساب داں اور غیر حساب داں

سب کے لیے یکساں ہے۔]

مشہور شارح حدیث علامہ طیبی فرماتے ہیں:

ان الاستقصاء فی معرفة الشهر لا الی

الكتاب والحساب كما علیه أهل

النجامة • (مرقاۃ المفاتیح، ج: ۴، ص: ۴۰۶)

[مہینوں کی معرفت کے لیے نجومیوں کی طرح حساب و

کتاب پر ہمارا مدار نہیں۔]

علامہ ابن حجر فرماتے ہیں:

انما بالغ في البيان بما ذكره مع الاشارة

المذكورة۔ ليبطل الرجوع الى ما عليه

الحج۔۔۔ باب المنجمون • (مرقاۃ المفاتیح

، ج: ۴، ص: ۱۳۷)

[مذکورہ اشارہ کے باوجود حضور نے بیان فرمانے میں

مبالغہ سے کام اس لیے لیا کہ حساب کرنے والے نجومی

وغیرہ کے طریقوں کا رد ہو جائے۔]

ملا علی قاری فرماتے ہیں:

ان العمل ما يعتاده المنجمون ليس من

هدينا وسنتنا بل علمنا يتعلق برؤية الهلال

فانا نراه مرة تسعا وعشرين و مرة

ثلاثين • (مرقاۃ المفاتیح، ج: ۴، ص: ۴۰۶)

[نجومیوں کے طریقوں پر عمل، ہمارے طریقے اور سنت کے

خلاف ہے بلکہ اس کا علم چاند دیکھنے سے متعلق ہے؛ کیوں کہ

یہ ہمیں کبھی انتیس کو دکھائی دیتا ہے کبھی تیس کو۔]

صاحب فتح الباری فرماتے ہیں:

ولم يقل فسلوا أهل الحساب، والحكمة فيه
كون العدد عند الاغماء يستوى فيه
المكلفون فيرتفع الاختلاف والنزاع عنهم •
(ج: ۴، ص: ۱۲۷)

[حساب داں سے پوچھنے کو نہیں فرمایا؛ کیوں کہ اس میں یہ
حکمت پوشیدہ ہے کہ چاند نظر نہ آنے کی صورت میں بھی
ایسا طریقہ ہونا چاہیے جس میں تمام مکلفین یکساں شریک
ہوں اور ان میں اختلاف و نزاع نہ ہو سکیں۔]

علامہ ابو بکر بھصا ص رازی فرماتے ہیں:

علق الحكم فيه برؤية الأهلة ولما كانت
هذه عبادة تلزم الكافة لم يجز أن يكون
الحكم فيه متعلقا بما لا يعرفه الا خواص من
الناس • (احکام القرآن، ج: ۱، ص: ۲۴۵)

[حکم کا مدار چاند دیکھے جانے پر رکھا؛ کیوں کہ جب یہ
عبادت سب کے لیے ہے تو ایسا طریقہ جسے صرف خواص
ہی اپنا سکتے ہوں اس کے لیے مناسب نہیں۔]

حجۃ اللہ البالغۃ میں ہے:

مبنى الشرائع على الأمور الظاهرة عند
الأميين دون التعمق والمحاسبات
النجومية، بل الشريعة واردة باخمال
ذكرها •

واعلم أن من المقاصد المهمة في باب
الصوم سد ذرائع التعمق ورد ما أحدثه فيه
المتعمقون؛ فان هذه الطاعة كانت شائعة في
اليهود والنصارى، ومتحشى العرب •
(ج: ۲، ص: ۵۱)

[شریعت کا مدار اُمتی قوم کے نزدیک ظاہری امور پر ہے،
تعمق اور محاسبات نجومیہ پر نہیں، بلکہ شریعت تو اس کا ذکر
مٹانے کے لیے وارد ہوئی ہے۔

معلوم ہونا چاہیے کہ روزے کے باب میں ایک اہم مقصد
تعمق کے ذرائع کو روکنا اور تعمق کرنے والوں نے اس
سلسلے میں جو طریقے اپنا رکھے ہیں ان کو رد کرنا ہے؛ کیوں
کہ یہود و نصاریٰ اور عرب کے پرہیز گاروں میں یہ
عبادت عام تھی۔]

نیز اس میں یہ حکمت بھی ہے کہ پوری دنیا جان لے کہ مسلمان چاند،

سورج کی پرستش نہیں کرتے ہیں۔ یہ صرف مسلمانوں کی عبادتوں کے اوقات کی علامت و نشانی ہیں۔ ان کے کسی حال کا، مسلمانوں کی عبادت میں، براہ راست کوئی دخل نہیں، ان کی عبادت فی نفسہ کسی شرط و قید کی پابند نہیں۔

اسیر شمس و قمر ہو کے کیا ملے گا تجھے

بنائے شمس و قمر لا الہ الا اللہ

یہی وجہ ہے کہ سورج کے طلوع و غروب کے وقت نماز پڑھنے سے منع فرمایا گیا ہے اور نیا چاند دیکھ کر اس کی طرف رخ کر کے دعا کرنے کو مکروہ کہا گیا ہے؛ کیوں کہ ان اوقات میں مشرکین چاند سورج کی پوجا کرتے ہیں۔ اب اگر مسلمان بھی ان اوقات میں نماز پڑھیں اور چاند کی طرف رخ کر کے دعا مانگیں تو سورج اور چاند کی پرستش سے تشبہ پیدا ہوگا۔

رسول اکرم صلی اللہ علیہ وسلم کا ارشاد ہے:

لا تحروا بصلاتکم طلوع الشمس ولا

غروبها • (بخاری، حدیث: ۵۸۳، مسلم، حدیث: ۲۹۰)

[سورج کے طلوع و غروب کے وقت نماز نہ پڑھو!]

عمدة الرعایة میں ہے:

انما النقصان فیہ لكونه وقت عبادة الشمس

فالعبادة فیہ مورثة الى التشبه بالكفار وهو مما

يحترز عنه • (ج: ۱، ص: ۱۵۱)

[سورج کی پرستش کا وقت ہونے کی وجہ سے اس میں نقصان آیا؛ کیوں کہ اس وقت عبادت کرنا کافروں سے تشبہ پیدا کرتا ہے، جس سے احتراز کا حکم ہے۔]
ابوداؤد شریف میں ہے:

ان رسول اللہ صلی اللہ علیہ وسلم کان اذا رأى الهلال صرف وجهه عنه • (حدیث: ۵۰۹۳)
[حضور صلی اللہ علیہ وسلم نیا چاند دیکھ کر اس کی طرف سے چہرہ پھیر لیتے تھے۔]

چنانچہ یہی حکمت، خداوند قدوس نے تحویل قبلہ کے سلسلے میں ارشاد فرمائی

ہے۔

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ ط (بقرہ، ۱۴۳)

[اور اے محبوب تم پہلے جس قبلہ پر تھے ہم نے وہ اسی لیے مقرر کیا تھا کہ دیکھیں کون رسول کی پیروی کرتا ہے اور کون الٹے پاؤں پھر جاتا ہے۔]

اور استقبال قبلہ کے بارے میں بھی یہی فرمایا۔

لَيْسَ الْبِرَّ أَنْ تُولُوا وَجُوهَكُمْ قِبَلَ

الْمَشْرِقِ وَالْمَغْرِبِ وَلَكِنَّ الْبِرَّ مَنْ
آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَ
الْكِتَابِ وَالنَّبِيِّينَ ج (بقرہ، ۱۷۷)

[کچھ اصل نیکی یہ نہیں کہ منہ مشرق یا مغرب کی طرف کرو،
ہاں! اصل نیکی یہ کہ ایمان لائے اللہ اور قیامت اور
فرشتوں اور کتاب اور پیغمبروں پر۔]

خرد ہوئی ہے زمان و مکاں کی زنجاری

نہ ہے زمان نہ مکاں لا الہ الا اللہ

سہولت و آسانی مقصود ہونے کی وجہ سے ہی طلوع و غروب حقیقی یعنی
مشرق و مغرب میں افق حقیقی پر سورج کے مرکز کا منطبق ہونا، جن کا وقت بتانے
کے لیے مقام کا عرض البلد اور سورج کا جزء میل معلوم کرنا ہی کافی ہوتا ہے، اور
ہم اس کے ذریعہ سے ہر عرض البلد کے لیے تعدیل النہار کا نقشہ تیار کر سکتے ہیں،
شریعت مطہرہ میں اس کا اعتبار نہیں، بلکہ مرئی و مشاہد کا اعتبار ہے جس کی تفصیل
آگے آرہی ہے۔

اسی طرح چاند کے چھوٹا بڑا ہونے، یا دن ہی میں نظر آ جانے کا اعتبار
نہیں۔ رسول اللہ صلی اللہ علیہ وسلم نے اس امر کو قرب قیامت کی نشانی قرار دیا
ہے کہ لوگ بڑا چاند دیکھ کر کہیں کہ یہ گزشتہ شب کا ہے۔

من اقتراب الساعة أن يرى الهلال قبلا فيقال

لليلتين • (جامع صغير، ۸۲۳۲)

[قرب قیامت کی علامت ہوگی جب چاند بڑا نظر آنے

پر لوگ کہیں کہ دو راتوں کا ہے]

من أشراط الساعة ان يروا الهلال فيقولون

ابن ليلتين وهو ابن ليلة •

(الخصائص الكبرى، ج: ۲، ص: ۲۷۱)

[قیامت قریب آجانے کی نشانی ہوگی کہ لوگ چاند دیکھ

کر کہیں گے: یہ تو دو راتوں کا ہے، جب کہ وہ اسی رات

کا ہوگا۔]

مسلم شریف میں ابوالخثریٰ سے مروی ہے کہ بڑا چاند دیکھ کر حضرت عبد اللہ بن عباس رضی اللہ تعالیٰ عنہ سے عرض کیا گیا کہ یہ تو دو تین دن پہلے کا معلوم ہوتا ہے۔ تو آپ نے دریافت فرمایا کہ تم نے اسے کب دیکھا؟ بتایا گیا کہ فلاں دن! اس پر آپ نے فرمایا کہ بے شک سرکارِ دو عالم صلی اللہ علیہ وسلم نے فرمایا ہے: بے شک اللہ تعالیٰ نے اس کا مدار تمہارے چاند کے دیکھنے پر رکھا ہے تو جس رات کو تم دیکھو اسی رات کا مانا جائے گا۔ حدیث کے الفاظ یہ ہیں:

فقال: أي ليلة رأيتموه، قالوا: قلنا ليلة كذا

وكذا، فقال: ان رسول الله صلى الله عليه

وسلم قال: ان الله مده للرؤية، فهو لليلة

رایتموہ ۰۰ (حدیث، ۱۰۸۸)

فقہ کی بیشتر معتمدات میں ہے:

لا تعتبر رؤيته نهارا •

[دن میں چاند دیکھے جانے کا اعتبار نہیں۔]

پھر شریعت مطہرہ نے ان عبادتوں کو جن کا تعلق اوقات سے ہے سورج کی گردش سے متعلق فرمایا:

وَأَقِمِ الصَّلَاةَ طَرَفِي النَّهَارِ وَذُلْفَامِنَ
اللَّيْلِ ط (ہود، ۱۱۴)

[اور نماز قائم رکھو دن کے دونوں کناروں اور کچھ رات کے حصوں میں۔]

أَقِمِ الصَّلَاةَ لِدُلُوكِ الشَّمْسِ إِلَى غَسَقِ
الْأَيْلِ وَقُرْآنَ الْفَجْرِ ط (بنی اسرائیل، ۷۸)

[نماز قائم رکھو سورج ڈھلنے سے رات کی اندھیری تک اور صبح کا قرآن۔]

وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ
وَقَبْلَ غُرُوبِهَا ج وَمِنْ أَنْآئِ الْيَلِ
فَسَبِّحْ وَأَطْرَافَ النَّهَارِ لَعَلَّكَ تَرْضَى •

(طہ، ۱۳۰)

[اور اپنے رب کو سراہتے ہوئے اس کی پاکی بولو سورج
چمکنے سے پہلے، اور اس کے ڈوبنے سے پہلے، اور رات کی
گھڑیوں میں، اس کی پاکی بولو اور دن کے کناروں پر،
اس امید پر کہ تم راضی ہو۔]

فَسُبِّحْنَ اللّٰهَ حِينَ تُمْسُونَ وَحِينَ
تُصْبِحُونَ. (روم، ۱۷)

تو اللہ کی پاکی بولو جب شام کرو اور جب صبح ہو۔]

وَلَهُ الْحَمْدُ فِي السَّمٰوٰتِ وَالْاَرْضِ وَ
عَشِيًّا وَحِينَ تُظْهِرُونَ. (روم، ۱۸)
[اور اسی کی تعریف ہے، آسمانوں اور زمین میں اور کچھ
دن رہے اور جب تمہیں دوپہر ہو۔]

وَكُلُوا وَاشْرَبُوا حَتّٰى يَتَبَيَّنَ لَكُمُ
الْبَٰخِیْطُ الْاَبْيَضُ مِنَ الْخَیْطِ الْاَسْوَدِ
مِنَ الْفَجْرِ ص ثُمَّ اَتِمُّوا الصِّيَامَ اِلَى
الْیَلِ. (بقرہ، ۱۸۷)

[اور کھاؤ پیو یہاں تک کے ظاہر ہو جائے تمہارے لیے
سفیدی کا ڈورا سیاہی کے ڈورے سے، پو پھٹ کر، پھر
رات آنے تک روزے پورے کرو۔]

کیوں کہ پوری امت کے لیے اسی میں سہولت و آسانی ہے؛ اس لیے کہ سورج کی گردش ہمہ وقت مشاہدہ میں آتی ہے۔ ابھی طلوع ہوا، ابھی دن چڑھا، ابھی ڈھلا، اور ابھی غروب ہوا۔ بخلاف چاند کے؛ کیوں کہ اس کی گردش ہمہ وقت مشاہدہ میں نہیں آتی ہے۔

پس اگر ان عبادتوں کو جن کا تعلق وقت سے ہے، سورج کی گردش سے متعلق نہ کر کے، چاند کی گردش سے متعلق کر دیا جاتا تو حرج و دشواری ہوتی، جسے شریعت مطہرہ ہرگز پسند نہیں فرماتی ہے۔

اور ان عبادتوں کو جن کا تعلق تاریخ سے ہے، چاند کی گردش سے متعلق فرمایا۔

يَسْأَلُونَكَ عَنِ الْاِهْلَةِ قُلْ هِيَ مَوَاقِيتُ
لِلنَّاسِ وَالْحَجِّ ط (بقرہ، ۱۸۹)

[تم سے نئے چاند کو پوچھتے ہیں تم فرما دو وہ وقت کی
علامتیں ہیں لوگوں اور حج کے لیے۔]

صوموا لرؤيته وافطروا لرؤيته. الحديث.
(بخاری، حدیث: ۱۹۰۹، مسلم، ۱۰۸۱)

[چاند دیکھ کر روزہ رکھو اور چاند دیکھ کر ہی عید مناؤ!]

فتح الباری میں ہے:

ای اجعلوا عبادتکم مرتبطة ابتداءً وانتهاءً

باستھلالہ • (ج: ۴، ص: ۱۲۳)

یعنی اپنی عبادتوں (روزہ، عید اور حج) کی ابتدا اور انتہا
دونوں کو چاند کی رویت سے متعلق اور مربوط رکھو!]
حضرت شیخ ملا احمد جیون فرماتے ہیں:

قرر الله تعالى أحكام الشرائع مثل الصوم
والزكاة والحج والعدة على الأهلة
(تفسیرات احمدیہ)

[خدا نے شریعت کے احکام، مثلاً روزہ، زکوٰۃ، حج اور

عدت کا نذر چاند پر رکھا ہے۔]

کیوں کہ ان عبادتوں کو چاند ہی کی گردش سے متعلق کرنے میں بندوں کے
لیے سہولت و آسانی تھی؛ اس لیے کہ مہینے کے اختتام و آغاز پر کچھ عرصہ غائب
رہنے کے بعد چاند نکلتا ہے، اور اس کی گردش ممتاز ہو کر عام مشاہدہ میں آتی
ہے۔ بخلاف سورج کے؛ کیوں کہ اس کی گردش مہینے کے اختتام و آغاز پر ممتاز
ہو کر مشاہدہ میں نہیں آتی ہے۔

لہذا جن عبادتوں کا تعلق تاریخ سے ہے، ان کو سورج کی گردش سے متعلق
کرنے میں حساب و کتاب کی دقتوں میں پڑنے کے علاوہ کوئی چارہ نہیں؛ کیوں
کہ سورج اپنے سالانہ محور پر ایک سیکنڈ میں تقریباً 0.0000114 ڈگری —
ایک منٹ میں 0.0006844 ڈگری — ایک گھنٹے میں 0.0410686

ڈگری۔ اور ایک دن میں 0.9856471 ڈگری حرکت کرتا ہے۔ اس لیے اس کو اپنے سالانہ محور کی ایک ڈگری طے کرنے میں تقریباً 1.0145618 دن لگ جاتا ہے۔ اور ایک مکمل دورہ (360 ڈگری) پورا کرنے میں 365.24225 دن لگ جاتے ہیں۔ جو بارہ مہینوں پر برابر برابر منقسم نہیں ہوتے ہیں۔ اس لیے جنوری، مارچ، مئی، جولائی، اکتوبر اور دسمبر اکتیس دن کے۔ اپریل، جون، ستمبر اور نومبر تیس دن کے۔ اور فروری اٹھائیس دن کی مانی جاتی ہے۔ اور عمومی سال 365 دن کا مان لیا جاتا ہے۔

لیکن چوں کہ ہر سال 0.24225 دن بڑھ جاتا ہے، اس لیے چوتھے سال 0.969 (تقریباً ایک دن) بچ جاتا ہے، تو فروری 28 دن کی بجائے 29 دن کی کردی جاتی ہے، اور سال 366 دنوں کا مانا جاتا ہے۔ اس طرح چار برسوں کے 1461 دن کر دیئے جاتے ہیں۔

مگر چوں کہ چوتھے سال ایک دن پورا نہیں بچتا ہے، بلکہ اس میں 0.031 دن کم رہ جاتا ہے، تو سو سال پر 0.775 دن کم رہ جاتا ہے۔ اس لیے فروری پھر 29 دن کی بجائے 28 دن کی کردی جاتی ہے۔ اس طرح سو (100) برسوں میں 36525 دنوں کی بجائے 36524 دن مانے جاتے ہیں۔

لیکن چوں کہ سو (100) سال پر پورا ایک دن کم نہیں ہوتا ہے، اس لیے فروری 28 دنوں کی کر دینے کے بعد بھی 0.225 دن بچ جاتا ہے، جو چار سو (400) سال میں 0.900 دن ہو جاتا ہے۔ لہذا یہاں پھر فروری

28 دنوں کی بجائے 29 دنوں کی کر دی جاتی ہے۔ اس طرح چار سو (400) برسوں میں 146096 دنوں کی بجائے 146097 دن کر دیے جاتے ہیں۔ مگر چوں کہ چار سو (400) سال پر بھی پورا ایک دن زیادہ نہیں ہوتا ہے، بلکہ اس میں 0.100 دن کم رہ جاتا ہے، اس لیے چار ہزار (4000) سال پر پھر فروری 29 دنوں کی بجائے 28 دنوں کی کر دی جاتی ہے۔ اس طرح چار ہزار (4000) برسوں میں جا کر 1460969 دن پورے کئے جاتے ہیں۔

پس اگر ان عبادتوں کو جن کا تعلق تاریخ سے ہے، چاند کی گردش سے متعلق نہ کر کے سورج کی گردش سے متعلق کر دیا جاتا تو حرج لازم آتا، جو مزاج شریعت کے قطعاً خلاف ہے۔

نقشہ اوقات نماز:

کہا جاتا ہے کہ جس طرح آفتاب کی گردش سے متعلق عبادتوں میں اصل مدار رویت پر ہونے کے باوجود حساب کی مدد سے ان کے اوقات متعین کر دیے گئے ہیں، اسی طرح ماہتاب کی گردش سے متعلق عبادتوں میں اگرچہ اصل مدار رویت و مشاہدہ ہی پر ہے۔ اگر حساب کی مدد سے ان کے لیے بھی تاریخیں متعین کر دی جائیں تو حرج کیا ہے؟

لیکن ہر آدمی جانتا ہے کہ صد ہا سال کا مسلسل تجربہ ظن غالب کا افادہ کرتا

ہے۔

الظاهر أن التجربة يحصل بها غلبة الظن •
(رد المحتار، ج: ۱، ص: ۲۱۰)

[ظاہر ہے کہ تجربے سے ظن غالب ہو جاتا ہے۔]

غلبة الظن تعمل عمل اليقين في حق وجوب
العمل • (بحر الرائق، ج: ۱، ص: ۱۶۹)

[وجوب کے سلسلہ میں میں ظن غالب یقین ہی کا افادہ
کرتا ہے۔]

اور سورج کی گردش سے متعلق عبادتوں کے اوقات صد ہا سال کے مسلسل
تجربوں سے ثابت ہوئے ہیں کہ فلاں تاریخ کو، فلاں شہر میں اتنے گھنٹے، اتنے
منٹ، اتنے سیکنڈ پر ہوں گے۔ مثلاً طلوع وغروب شرعی یعنی پورب کی طرف
آفتاب کی کرن چمکنے یا پچھم کی طرف نگاہ سے اوجھل ہو جانے کا وقت معلوم
کرنے کے لیے دشواری یہ تھی کہ زمین کے اوپر متقدمین کے بقول پچیس اور
متاخرین کے بقول پینتالیس میل تک بخارات اور غلیظ ہوا کا محیط ہونا اور شعاع
بصر کا پہلے اس ملا غلیظ پھر اس کے بعد ملا صافی سے گزر کر افق میں پہنچنا بصری
شعاعوں کے لیے انکسار و انعطاف کا موجب ہے، جس کے سبب سے آفتاب
پورب طرف افق حقیقی پر آنے سے کچھ پہلے ہی ہمیں نظر آنے لگتا ہے اور پچھم
طرف افق حقیقی سے نیچے چلے جانے کے بعد بھی کچھ دیر تک نظر آتا رہتا ہے۔
سینکڑوں برس کے مسلسل تجربوں سے ثابت ہوا ہے کہ اس کی مقدار اوسطاً 33

دقیقہ فلکیہ ہے۔ اب قاعدہ کلیہ بنا کہ ان 33 دقیقوں سے اختلاف منظر کے 9 ثانیے (سیکنڈ) منہا کر کے باقی پر اس کا نصف انتصابی قطر شمس زائد کریں تو یہ انحطاط شمس کی مقدار ہوگی۔ یعنی طلوع و غروب کے وقت آفتاب افق حقیقی سے اتنے دقیقے نیچے ہوگا۔

اب انحطاط کی مقدار معلوم کرنے کے قواعد سے، جو علم ہیئت و زنج میں بتائے گئے ہیں، وقت سے پہلے حکم لگا دیتے ہیں کہ فلاں مقام پر، فلاں تاریخ کو اتنے گھنٹے، اتنے منٹ، اتنے سیکنڈ میں آفتاب طلوع ہوگا۔ اور اتنے گھنٹے، اتنے منٹ، اتنے سیکنڈ پر غروب۔

کلینڈر:

مگر چاند کی گردشوں سے متعلق عبادتوں کی تاریخیں مسلسل تجربوں سے ثابت نہ ہو سکیں، اس لیے بطلموس جس نے فیثا غورث کے نظریہ کو باطل قرار دے کر دنیا کے سامنے اپنا نظریہ پیش کیا تھا اور دنیا اسے تسلیم کرنے پر مجبور ہوئی تھی، انہوں نے بھی اپنی مشہور عالم کتاب مجسطی میں متحیرہ خمسہ: عطارد، زہرہ، مشتری، مریخ، زحل اور کواکب (وہ ستارے جو ہمیشہ آسمان میں ایک ہی جگہ نظر آتے ہیں) کے ظہور و خفا کے لیے ابواب تو وضع کیے ہیں مگر رویت ہلال سے متعلق اصلاً بحث نہیں کی ہے؛ کیوں کہ وہ سمجھتا تھا کہ یہ عام انسانی قدرت کی چیز نہیں ہے اور انسان اس کا ضابطہ کلیہ نہیں بنا سکتا۔

بعد کے لوگوں نے اپنے اپنے تجربوں کی بنا پر اگرچہ درجہ ارتفاع، یا بعد

سواء، یا بعد معدّل اور قوس تعدیل الغروب وغیرہ کے لحاظ سے کچھ باتیں بیان کی ہیں، مگر سب ایک دوسرے سے متعارض ہیں۔ ساتھ ہی کوئی اپنی قرارداد پر جزم بھی نہیں رکھتا، جیسا کہ واقف فن سے مخفی نہیں۔

لا جرم شارح بخاری علامہ ابن بطال (م: ۴۴۹ھ) نے فرمایا ہے:

فیه بیان لقوله علیه السلام ”فاقدروا له“ ان
معناه اکمال العدد ثلاثین يوماً کما تأول
الفقهاء ولا اعتبار فی ذلک بالنجوم
والحساب. وهذا الحدیث ناسخ لمراعاة
النجوم بقوانين التعديل وانما المعول على
الرؤية فی الأهلة التي جعلها الله مواقيت
للناس فی الصيام والحج والعدد والديون،
وانما لنا ان ننظر من علم الحساب ما يكون
عیانا أو کالعیان وأما ما غمض حتی لا یدرک
الا بالظنون وتکلیف الهیئات الغائبة عن
الأبصار فقد نهينا عنه وعن تکلفه •

وعلة ذلك ان رسول الله انما بعث الى
الأميين الذين لا يقرؤون الكتاب ولا يحسبون
بالقوانين الغائبة وانما يحسبون الموجودات

عیاناً • (شرح بخاری، ج: ۴، ص: ۳۲)

[حضور صلی اللہ علیہ وسلم کا فرمان ”فاقدروا لہ“ کے معنی یہ

ہیں کہ تمیں دن پورے کرو! جیسا کہ فقہا فرماتے ہیں ☆

[اس بارے میں علم نجوم و حساب کا اعتبار نہیں۔ یہ حدیث

قوانین تعدیل کے ساتھ نجوم کی مراعات کو ختم کر رہی

ہے۔ مدار صرف چاند کی رویت پر ہے، جسے اللہ تعالیٰ نے

لوگوں کے لیے دیون، خواتین کی عدت، حج اور روزے

کے اوقات کے لیے مقرر فرمایا ہے۔ ہمارے حق میں یہ

ہے کہ ہم اس علم الحساب کو دیکھیں جو عیاں یا کالعیان ہو۔

رہا دقیق و غامض علم الحساب! جس کا ادراک ظن و گمان

اور نظروں سے پوشیدہ اجرام سماویہ کے احوال سے ہوتا

ہے، ہمیں اس سے اور اس میں تکلف سے منع فرمایا گیا ہے

؛ کیوں کہ رسول اللہ صلی اللہ علیہ وسلم ایسی اُمّی قوم کی

طرف مبعوث ہوئے ہیں، جو نہ نوشتہ کو پڑھتی ہے اور نہ

نگاہوں سے پوشیدہ قوانین کا حساب کرتی ہے۔ وہ تو بس

☆ بلکہ خود حدیث پاک میں ہے: اذا رأيتم الهلال فصوموا واذا رأيتموه

فافطروا فان غم عليكم فعدوا ثلاثين يوماً •

موجودات عیانیہ کا حساب کرتی ہے۔

علامہ ابن حجر نے فرمایا ہے:

قال ابن بطل: فی الحدیث رفع لمراعاة النجوم
بقوانين التعديل وانما المعول رؤية الأهلة وقد
نهينا عن التكلف ولا شك أن في مراعاة ما
غمض حتى لا يدرك الا بالظنون غاية
التكلف • (فتح الباری، ج: ۴، ص: ۱۲۷)

[ابن بطل نے کہا کہ حدیث پاک میں علم نجوم کے قواعد
کی رعایتوں سے روکنا اور رویت ہلال پر اعتماد کرنا
مقصود ہے؛ کیوں کہ ہم تو تکلفات سے باز رکھے گئے
ہیں، اور ان چیزوں کی رعایت میں تکلفات ہی تکلفات
ہیں اور اس کے باوجود بھی محض ظن ہی حاصل ہوتا ہے۔]
جب کہ قرآنی ارشاد ہے:

إِنَّ الظَّنَّ لَا يُغْنِي مِنَ الْحَقِّ شَيْئًا ط
(یونس ۳۶)

[بے شک گمان حق کا کچھ کام نہیں دیتا۔]

اس لیے جدید ہیئت داں (ASTRONOMER) جو فضول باتوں
میں تو نہایت تدقیق و تعمق کرتے ہیں اور سالانہ المنک (ALMANAC)

میں ہر دن کے لیے چاند کے ایک ایک گھنٹے کا میل و مطالع اور ہر ہر مہینے میں آفتاب کے ساتھ اس کے جملہ انظار اجتماع و استقبال، تربیع ایمن و ایسر کے اوقات دیتے ہیں۔ اور ہر ہر تاریخ پر متحیران و ثوابت کے ساتھ اس کے قرانات بیان کرتے ہیں۔ مگر رویت ہلال کا وقت نہیں دیتے۔ وہ بھی سمجھتے ہیں کہ یہ ہمارے بس کی چیز نہیں ہے۔ لاجرم امام احمد رضا علیہ الرحمہ نے فرمایا :

وبہ ظهر الجواب عما ذکر ہنا الامام
السبکی الشافعی أن الشهادة ظنية
والحساب قطعی فان رحمہ اللہ تعالیٰ ظن
أنہ کسائر حسابات الهيئة من الطلوع
والغروب والتحويل والتقويم والخسوف
ولیس كذلك بل هو مثل حساب وقت
الکسوف بداية ونهاية، بل أدون رتبة فانه
يتم بعد تكرار الأعمال الطوال مرة بعد مرة
أخرى بخلاف هذا. من جرب تجربتی يعرف
معرفتی لا جرم رده کل من جاء بعده من
محققي الشافعية أيضا وحققوا: أن العبرة
بشهادة الشرعية وان خالفت تلك القواعد
العقلية كما فصله فی رد المحتار •

(ج: ۱۰، ص: ۵۷۶)

[امام سبکی شافعی نے جو فرمایا ہے کہ شہادت ظنی ہے اور حساب قطعی۔ مذکورہ بالا باتوں سے اس کا جواب ہو گیا؛ کیوں کہ ان کے خیال میں رویت ہلال کا حساب علم ہیئت کے دوسرے حسابات، مثلاً طلوع وغروب، تحویل وتقویم اور خسوف کی طرح ہے؛ حالاں کہ یہ بات نہیں، بلکہ رویت ہلال کا حساب کسوف کے حساب کی طرح ہے، بلکہ اس سے بڑی زیادہ ممکن الخطا؛ کیوں کہ وہ تو مسلسل حساب کے بعد صحیح بھی ہو جاتا ہے، بخلاف رویت ہلال کے حساب کے۔ جو شخص میرے تجربہ کو آزمائے گا، اسے میری بات کی تصدیق ہو جائے گی۔ لاجرم بعد کے تمام شافعی محققین نے بھی علامہ سبکی کا رد فرمایا ہے اور ثابت کیا ہے کہ اعتبار شہادت شرعیہ ہی کا ہے، اگرچہ ان قواعد عقلیہ کے خلاف ہو۔ جیسا کہ رد المختار ☆ میں اس کو تفصیل کے ساتھ بیان کیا ہے۔

☆ امام احمد رضا نے رد المختار کے اس مقام پر یہ تحقیقی حاشیہ تحریر فرمایا ہے، جسے بے انتہا مفید خیال کر کے ہم بطور تبرک یہاں نقل کر رہے ہیں :: قوله: .. ما قاله السبکی

مردود. رده عليه جماعة من المتأخرين • أقول: الحق ان شاء الله تعالى التفصيل: والأمر فيه أن هنا بابين: باب قواعد رؤية الهلال، وباب سير النيرين وطلوعهما وغروبهما ومنازل القمر. الأول: لا عبرة به لاختلافهم أنفسهم فيه كثيراً، وعدم حصولهم على قول قاطع كما لا يخفى على من يعرف الفن، ولذا لم يعرج عليه في "المجسطي" مع إirاده ظهور المتحيرة والثوابت واختفائها علماً منه بأنه شيء لا يدخل تحت الضبط، وهذا هو الذي رده ائمتنا رضى الله تعالى عنهم. والثاني: يقينى لا شك فيه تشهد به غير ما آية في القرآن العظيم لقوله تعالى: الشَّمْسُ وَالْقَمَرُ بِحُسْبَانٍ (رحمن ٥) وقوله تعالى: وَالشَّمْسُ تَجْرِي لِمُسْتَقَرٍّ لَهَا ط ذَلِكَ تَقْدِيرُ الْعَزِيزِ الْعَلِيمِ • وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ (يس ٣٨/٣٩) فان قالت الحساب العلماء العدول بعدم امكان الرؤية بناء على الأول وشهدت البيئة العادلة بالرؤية قبلت، وان بنوه على الثانى كما فى المسئلة الثانية، فان من المقطوع به الغير المتخلف أن الهلال لا يمكن أن يرى عادة ما لم يبعد عن الشمس عشر درج بل أكثر، فرويته نهاراً قبل طلوع الشمس وليلاً بعد غروبها يستلزم قطعاً سير القمر في نهار واحد

أكثر من عشرين درجة، ومعلوم قطعاً أنه لا يسير في يوم وليلة إلا نحو اثنتي عشرة درجة، فيكون في ذلك تبديل سنة الله، وَلَنْ تَجِدَ لِسُنَّةِ اللَّهِ تَبْدِيلًا، فحينئذ يقطع العالم بأن الشهود شبه لهم، والقطعي لا مرد له، ولعل هذا هو مراد الامام السبكي رضي الله تعالى عنه فليكن التوفيق، والله تعالى أعلم (جد الممتار، مكتبته دار لفقيه ج: ۴، ص: ۷۴، ۷۵)

[علامہ شامی نے کہا ہے کہ امام سبکی نے جو فرمایا وہ مردود ہے۔ متاخرین کی ایک جماعت نے ان کا رد فرمایا ہے۔ میں (امام احمد رضا) کہتا ہوں: ان شاء اللہ تعالیٰ اس میں تفصیل ہے: معاملہ یہ ہے کہ یہاں دو ابواب ہیں:

(الف) رویت ہلال کے قواعد کا باب: اس باب کے قواعد کا اعتبار نہیں ہوگا؛ کیوں کہ ان قواعد کے بارے میں خود اہل ہیئت ہی کے درمیان بڑے اختلافات ہیں، تو انہی لوگوں کو کوئی یقینی بات نہ مل سکی جیسا کہ واقف فن پر مخفی نہیں۔ اسی وجہ سے ”محسّطی“ میں اس سے بحث نہیں کی باوجودے کہ متحیرہ و ثوابت کے ظہور و خفا پر خوب بحثیں کی ہیں؛ کیوں کہ وہ جانتے تھے کہ یہ ضابطہ کے تحت نہیں آ سکتا۔ ہمارے ائمہ نے اسی کا رد فرمایا ہے۔

(ب) چاند سورج اور ان کے طلوع و غروب اور چاند کے منازل کا باب: اس کے قواعد یقینی ہیں۔ جس میں کوئی شک نہیں؛ کیوں کہ اس کی شہادت قرآن کریم کی متعدد آیتیں

دے رہی ہیں۔ چنانچہ اللہ تعالیٰ کا ارشاد ہے: سورج اور چاند حساب سے ہیں۔ (رحمن، ۵) اور ارشاد ہے: سورج چلتا ہے اپنے ایک ٹھہراؤ کے لیے، یہ حکم ہے زبردست علم والے کا۔ اور چاند کے لیے ہم نے منزلیں مقرر کیں، یہاں تک کہ پھر ہو گیا جیسے کھجور کی پرانی ڈال۔ (یس، ۳۸/۳۹) تو اگر حساب جاننے والے عادل ہوں اور وہ بتائیں کہ پہلے باب کے قواعد کی رو سے انتیس کو چاند کی رویت ممکن نہیں، اور عادل گواہوں کی گواہی ہو کہ انہوں نے چاند دیکھا، تو ان کی گواہی مانی جائے گی، اور حساب دانوں کی بات کا اعتبار نہیں ہوگا۔ اس کے برخلاف دوسرے باب کے قواعد کی بنا پر بتائیں کہ انتیس کی رویت ممکن نہیں، اور عادل گواہ شہادت دیں کہ انہوں نے چاند دیکھ لیا، تو گواہوں کی بات کا اعتبار نہیں ہوگا؛ کیوں کہ یہ یقینی بات ہے جس میں کوئی اختلاف نہیں کہ چاند جب تک کم سے کم سورج سے دس درجے دور نہ ہو جائے عادتاً اس کا دیکھنا ممکن نہیں۔ جب یہ قطعی طور پر معلوم ہے، تو دن کو سورج طلوع ہونے سے پہلے اور رات کو سورج غروب ہونے کے بعد دیکھنا یقیناً اس بات کو مستلزم ہے کہ چاند نے ایک ہی دن میں بیس درجے سے زیادہ مسافت طے کر لی، جب کہ بالیقین معلوم ہے کہ چاند ایک دن رات میں بارہ درجے سے زیادہ مسافت طے نہیں کرتا ہے۔ تو گواہوں کی گواہی ماننے میں سنت الہیہ میں تبدیلی لازم آئے گی، جب کہ سنت الہیہ میں تبدیلی نہیں ہو سکتی، تو واقف کار جان لیں گے کہ گواہوں کو شبہ ہو گیا؛ کیوں کہ قطعی میں شبہ نہیں ہوتا۔ ہمیں امید ہے کہ امام سبکی رضی اللہ عنہ کی مراد یہی ہوگی۔ اس طرح امام سبکی اور دوسرے ائمہ کے اقوال میں تطبیق ہو جائے گی۔ انتہی [محمد احمر رضوی]

البتہ ہر شخص کے لیے رویت ضروری ہو، ایسا نہیں، بلکہ بعض بقدر کفایت کی رویت درکار ہے۔

علامہ نووی نے فرمایا ہے:

المراد رؤية بعض المسلمين ولا يشترط
رؤية كل انسان • (شرح مسلم، ج: ۱، ص: ۳۴۷)
[دیکھنے سے مراد بعض مسلمانوں کا دیکھ لینا ہے، ہر مسلمان
کا دیکھنا شرط نہیں ہے۔]

علامہ ابن حجر نے فرمایا ہے:

ليس المراد تعليق الصوم بالرؤية في حق
كل أحد بل المراد بذلك رؤية
بعضهم • (فتح الباری، ج: ۴، ص: ۱۲۳)

[دیکھنے پر روزہ کو معلق کرنے کے معنی یہ نہیں ہیں کہ ہر
آدمی دیکھے۔ بلکہ بعض اشخاص کا دیکھ لینا کافی ہے۔]

اور بعض بقدر کفایت کی تحدید میں باعتبار خصوص احوال، ہلال رمضان
وغیر رمضان میں فرق ہے۔

(۱)

الف: رمضان کا چاند کے لیے مطلع صاف نہ ہو، یا دیکھنے والا کسی بلند
مکان سے دیکھا ہو، یا باہر سے دیکھ کر آیا ہو، یا لوگ چاند دیکھنے میں غفلت برت

رہے ہیں، تو ایک ہی آدمی کی رویت کافی ہے۔

حدیث پاک میں ہے:

جاء أعرابي الى النبي صلى الله عليه وسلم،
فقال: انى رأيت الهلال. يعني هلال رمضان،
فقال: أتشهد أن لا اله الا الله؟ قال: نعم!
قال: أتشهد أن محمداً رسول الله؟ قال:
نعم! قال: يا بلال أذن فى الناس أن يصوموا
غداً. (المستدرک للحاکم، ۱۵۴۳)

[ایک اعرابی رسول اللہ صلی اللہ علیہ وسلم کی بارگاہ میں
عرض گزار ہوا کہ میں نے رمضان کا چاند دیکھا۔ اس پر
آپ نے فرمایا: کیا تم اس بات پر گواہی دیتے ہو کہ خدا
کے سوا کوئی معبود نہیں؟ اس نے کہا: ہاں! پھر آپ نے
فرمایا: کیا تم اس بات کی گواہی دیتے ہو کہ محمد صلی اللہ علیہ
وسلم اللہ کے رسول ہیں؟ اس نے کہا: ہاں! (یعنی آپ
نے ان سے پوچھا کہ کیا تم مسلمان ہو اور جب اس نے
اپنا مسلمان ہونا بیان کیا تو) آپ نے حضرت بلال کو حکم
دیا کہ لوگوں میں روزہ رکھنے کا اعلان کر دو!]

”فتاویٰ عالمگیری“ میں ہے:

ان كان بالسما علة فشهادة الواحد على
هلال رمضان مقبولة • (ج: ۱، ص: ۱۰۱)

[آسمان میں ابرو غبار ہو تو ہلال رمضان کے لیے ایک
آدمی کی گواہی مقبول ہے۔]

اسی میں ہے:

وذكر الطحاوی أنه تقبل شهادة الواحد اذا
جاء من خارج المصر وكذا اذا كان على
مكان مرتفع. كذا في الهداية. وعلى قول
الطحاوی اعتمد الامام المرغینانی وصاحب
الأقضية والفتاوی الصغری •

[امام طحاوی نے بیان کیا کہ دیکھنے والا شخص شہر سے باہر یا
کسی بلند مکان سے دیکھا ہو تو ایک کی گواہی بھی مقبول
ہوگی۔ جیسا کہ ”ہدایہ“ میں ہے۔ اور امام طحاوی ہی کے
قول پر امام مرغینانی، صاحب اقضیہ اور صاحب فتاوی
صغری نے اعتماد فرمایا ہے۔]

ب: غیر رمضان کا چاند کے لیے مطلع صاف نہ ہو، یا دیکھنے والا کسی بلند
مکان سے دیکھا ہو، یا باہر سے دیکھ کر آیا ہو، یا لوگ چاند دیکھنے میں غفلت برت
رہے ہوں، تو دو مرد، یا ایک مرد اور دو عورتوں کی رویت ضروری ہے۔

”فتاویٰ عالمگیری“ میں ہے:

و ذکر شیخ الاسلام أن شهادة الاثنين تقبل
أيضا اذا جاء امن مكان آخر. هكذا في
الذخيرة. والأصحى كالفطر في ظاهر
الرواية وهو الأصح، كذا في الهداية، وكذا
غيرهما من الأهلة لا تقبل فيه الا شهادة
رجلين أو رجل وامرأتين • (ج: ۱، ص: ۱۰۱)

[ذخیرہ میں ہے کہ شیخ الاسلام نے بیان کیا ہے کہ دوسری
جگہ دیکھا ہو تو دو آدمی کی گواہی مقبول ہوگی، ظاہر
روایت کی بنیاد پر عید اور قربانی دونوں ہی کے چاند کا یہی
حکم ہے۔ اور یہی صحیح بھی ہے، جیسا کہ ہدایہ میں ہے۔
یوں ہی بقیہ مہینوں کے چاند کے لیے بھی دو مرد، یا ایک مرد
اور دو عورتوں کی گواہی ضروری ہے۔]

ہدایہ پھر فتاویٰ عالم گیری میں ہے:

و اذا كان بالسما علة لا تقبل الا شهادة
رجلين أو رجل وامرأتين • (ج: ۱، ص: ۱۹۶، فتاویٰ
عالم گیری، ج: ۱، ص: ۱۰۱)

[آسمان میں گرد و غبار ہو تو دو مرد، یا ایک مرد اور دو

عورتوں کی شہادت ضروری ہے۔]

(۲)

مطلع صاف ہو، لوگ چاند دیکھنے میں غفلت نہ برتیں اور نہ ہی کوئی اونچی جگہ، یا باہر سے دیکھ کر آیا ہو تو رمضان وغیرہ رمضان سب کے لیے اتنے لوگوں کی رویت درکار ہے، جتنے لوگوں کی خبر سے قاضی شرع کو رویت کا ظن غالب ہو جائے۔

درمختار میں ہے:

وقيل بلا علة جمع عظيم يقع غلبة الظن
بخبرهم وهو مفوض على رأى الامام من
غير تقدير بعدد على المذهب •

[مطلع صاف ہو تو مذہب کے مطابق دیکھنے والوں کی کوئی تعداد متعین نہیں ہے۔ بس اتنی بڑی جماعت کی خبر درکار ہے جس سے قاضی کو ظن غالب ہو جائے۔]

اس کے تحت شامی میں ہے:

قوله: "هو مفوض" قال فى السراج: لم يقدر
بهذا الجمع تقدير فى ظاهر الرواية، والصحيح
... أنه مفوض الى رأى الامام، ان وقع فى قلبه
صحة ما شهدوا به وكثرت الشهود أمر

بالصوم. اهـ و كذا صححه في المواهب وتبعه

الشرنبلالي • ملخصاً (ج: ۲، ص: ۹۲)

[ماتن کے ارشاد: وہ امام کی رائے پر ہے“ کے تعلق سے
”سراج“ میں ہے کہ بڑی جماعت سے متعلق ظاہر
روایت میں تعداد کی تعیین نہیں کی گئی ہے۔۔۔ صحیح یہ ہے کہ
امام کی رائے پر چھوڑ دیا جائے، گواہ کثیر ہوں اور ان کے
دل میں گواہوں کی صحت جمے تو روزے کا حکم دیں گے۔
مواہب میں بھی اسی کو صحیح کہا ہے اور شرنبلالی نے اسی کی
اتباع کی ہے۔]

”فتاویٰ ہندیہ“ میں ہے:

و ان لم يكن بالسما علة لا تقبل الا شهادة
جمع كثير يقع العلم بخبرهم وهو مفوض
الى رأى الامام من غير تقدير هو الصحيح.
كذا في الاختيار شرح المختار. وسواء في
ذلك رمضان وشوال و ذو الحجة. كذا في
السراج الوهاج • (ج: ۱، ص: ۱۹۸)

[آسمان میں ابرو غبار نہ ہو تو اتنی بڑی جماعت کی شہادت
درکار ہے جس کی خبر پر یقین فقہی ہو جائے اور یہ قاضی کی

صواب دید پر موقوف ہے۔ گواہوں کی کوئی خاص تعداد مقرر نہیں۔ یہی صحیح ہے، جیسا کہ اختیار شرح مختار میں ہے۔ اور یہ حکم رمضان، شوال، ذوالحجہ، سب کے لیے یکساں ہے، جیسا کہ سراج و ہاج میں ہے۔]

مگر امام اعظم کے نزدیک سے مروی ہے کہ قاضی کو دو ہی کی شہادت سے ظن غالب ہو جائے تو دو کی رویت سے بھی چاند کا ثبوت ہو جائے گا۔ ”در مختار“ میں ہے:

وعن الامام أنه يكتفى بشاهدين واختاره في البحر •

[امام اعظم سے ایک روایت یہ بھی ہے کہ دو آدمی کی گواہی کافی ہے۔ بحر الرائق میں اسی کو اختیار کیا گیا ہے۔] علامہ ابن نجیم مصری نے فرمایا ہے:

وروى الحسن عن أبي حنيفة: أنه يقبل فيه شهادة رجلين أو رجل وامرأتين سواء كان بالسماء علة أو لم يكن كما روى عنه في هلال رمضان، كذا في البدائع. ولم أر من رجحها من المشايخ وينبغي العمل عليها في زماننا؛ لأن الناس تكاسلت عن ترائي

الاهلة • (بحر الرائق، ج: ۲، ص: ۴۶۸)

[جس طرح امام ابو حنیفہ سے رمضان کے چاند کے بارے میں مروی ہے کہ مطلع صاف رہنے پر بھی ایک آدمی کی گواہی مقبول ہوگی، جیسا کہ ”بدائع“ میں ہے، اسی طرح حضرت حسن بن زیاد نے آپ سے یہ بھی روایت کی ہے کہ غیر رمضان میں دو مرد - یا - ایک مرد اور دو عورتوں کی گواہی قبول کر لی جائے گی، خواہ آسمان ابر آلود ہو، یا صاف - میں نے یہ تو نہیں دیکھا ہے کہ مشائخ میں سے کسی نے اس کو ترجیح دی ہو مگر اس زمانے میں اسی پر عمل کرنا مناسب ہے؛ کیوں کہ لوگ چاند دیکھنے میں سستی برتنے لگے ہیں -]

تنبیہ: غلبہ ظن اور یقین فقہی کا مطلب یہ ہے کہ جانب رائج پر دل کو اس درجہ وثوق و اعتماد ہو کہ دوسری جانب کو بالکل نظر سے ساقط کر دے اور محض ناقابل التفات سمجھے، گویا اس کا عدم وجود یکساں ہے۔
 ”غمر عیون البصائر“، مکتبہ زکریا میں ہے:

الشک لغة مطلق التردد وفي اصطلاح
 الأصول: استواء طرفي الشيء، وهو الوقف
 بين الشئین، بحيث لا یميل القلب الی

أحدهما، فان ترجح أحدهما. ولم يطرح
الآخر، فهو ظن، فان طرحه، فهو غالب الظن،
وهو بمنزلة اليقين • (ج: ۱، ص: ۱۸۳)

[شک: لغت میں مطلق تردد کا نام ہے۔ مگر اصطلاح
اصول میں شے کی دونوں جانب برابر ہونے یعنی کسی بھی
طرف میلان قلب نہ ہونے کو کہتے ہیں۔ اگر کسی جانب
رجحان ہو مگر دوسری جانب بھی ساقط نہ ہو تو ظن ہے۔ اور
دوسری جانب ساقط ہو جائے تو غالب ظن ہے جو یقین
کے منزل میں ہوتا ہے۔]



ثبوت رویت کے لیے شریعت نے ذیل کے ۶ طریقے رکھے ہیں:

(۱)

شہادت: گواہ اپنی آنکھوں سے دیکھنے کی گواہی دے، دوسروں کے دیکھنے کو نہ بتائے۔ اگر دوسروں کے دیکھنے کی بات بتائے تو نہیں مانی جائے گی؛ کیوں کہ دوسروں کے دیکھنے کی بات بتانا گواہی نہیں، حکایت ہے۔
 ”عالمگیری“، ج: ۱، ص: ۱۰۲ میں ہے:

لو شهد جماعة أن أهل بلدة كذا قد رأوا
 هلال رمضان قبلكم بيوم فصاموا وهذا اليوم
 ثلاثون بحسابهم ولم ير هؤلاء الهلال، لا
 يباح فطر غد ولا يترك التراويح في هذه
 الليلة؛ لأنهم لم يشهدوا بالرؤية ولا على
 شهادة غيرهم وإنما حكوا رواية غيرهم •

[ایک جماعت نے یہ گواہی دی کہ فلاں شہر والوں نے تم لوگوں سے ایک دن پہلے رمضان کا چاند دیکھا اور روزہ رکھا ہے، جس کے حساب سے آج تیسویں تاریخ ہے۔ مگر خود ان لوگوں نے چاند نہیں دیکھا ہے تو دوسرے دن نہ تو عید کرنا جائز ہے اور نہ ہی آج رات تراویح چھوڑ دینا؛ کیوں کہ اس جماعت نے نہ تو اپنے دیکھنے کی

شہادت دی ہے اور نہ ہی شہادت کی شہادت۔ بلکہ محض
دوسروں کے دیکھنے کی حکایت کی ہے۔]

غیر رمضان کے چاند کی شہادت ہو تو قاضی یا اس کے قائم مقام کے سامنے
لفظ اشہد یعنی ”میں گواہی دیتا ہوں“ کہنا بھی شرط ہے۔
فتاویٰ قاضی خان میں ہے:

ينبغي ان يشترط فيه لفظ الشهادة. (ج: ۱، ص: ۹۴)

[اس میں گواہی کا لفظ ہونا بھی شرط ہے۔]

جہاں قاضی یا قائم مقام قاضی نہ ہوں وہاں عام لوگوں کے سامنے گواہی
دینا ہی کافی ہوگا۔

در مختار میں ہے:

ولو كانوا ببلدة لا حاكم فيها صاموا بقول
ثقة وأفطروا باخبار عدلين مع العلة
للضرورة •

[جس شہر میں قاضی نہ ہوں وہاں لوگ ابر و غبار کی صورت
میں ضرورتاً ایک معتمد آدمی کے قول پر روزہ اور دو معتمد
آدمی کے قول پر عید کر لیں!]

فتاویٰ قاضی خان میں ہے

من رأى هلال رمضان فى الرستاق وليس

هناک وال وقاضِ فان کان الرجل ثقة یصوم
 الناس بقوله وفي الفطر ان أخبر عدلان برؤية
 الهلال لا بأس بأن یفطروا • (ج: ۱، ص ۹۵)
 [دیہات جہاں قاضی و والی نہیں، وہاں ایک ثقہ آدمی
 رمضان کا چاند دیکھے تو لوگ اس کی خبر پر روزہ رکھیں!
 یوں ہی دو معتبر آدمی چاند دیکھیں تو ان کی شہادت پر عید
 منانے میں حرج نہیں۔]



(۲)

شہادۃ علی الشہادۃ: گواہی دینے والوں نے خود چاند نہیں دیکھا مگر دیکھنے والوں نے ان کے سامنے گواہی دی اور اپنی گواہی پر ان کو گواہ بنایا۔
 ”در مختار“ میں ہے:

الشہادۃ علی الشہادۃ مقبولة وان کثرت
 استحساناً •

[استحساناً گواہی پر گواہی مقبول ہے خواہ یہ سلسلہ دراز ہی
 کیوں نہ ہو۔]

فتاویٰ ہندیہ میں ہے:

كما تجوز فی درجة تجوز فی درجات حتی
 تجوز الشہادۃ علی شہادۃ الفروع ثم وثم
 صيانة لحقوقهم عن الاتواء. کذا فی
 الکافی • (ج: ۳، ص: ۵۲۳)

[جس طرح ایک واسطہ سے گواہی پر گواہی جائز ہے اسی
 طرح لوگوں کے حقوق کی حفاظت کے لیے کئی واسطوں
 سے بھی جائز ہے۔ حتیٰ کہ شہادت علی الشہادت کا سلسلہ
 دراز ہو جائے تو بھی درست ہے۔ جیسا کہ کافی میں

[ہے۔]

حسب سابق رمضان کے لیے یہاں بھی ایک گواہ کافی ہے، مگر غیر رمضان کے لیے دو مرد، یا ایک مرد اور دو عورتوں کی گواہی ضروری ہے۔

ہندیہ، ج: ۱، ص: ۱۰۱/ قاضی خان، ج: ۱، ص: ۹۴ میں ہے:

شهادة الواحد علی ہلال رمضان مقبولة ...

و كذا شهادة الواحد علی شهادة الواحد •

[رمضان کے چاند میں ایک شخص کی گواہی مقبول ہے یوں

ہی ایک شخص کی گواہی پر ایک ہی شخص کی گواہی بھی۔]

فتاویٰ سراجیہ میں ہے:

علی ہلال رمضان لو شهد عدل علی شهادة

عدل جاز • (ج: ۱، ص: ۱۷۷)

[رمضان کے چاند میں اگر ایک معتبر شخص کی گواہی پر ایک

ہی معتبر شخص گواہی دے تو جائز ہے۔]

نور الایضاح و مراقی الفلاح ص: ۳۹۵ میں ہے:

و یقبل خبره لو شهد علی شهادة واحد مثله؛

لأن العدد فی الأصول لیس بشرط فکذا فی

الفروع •

[ایک آدمی کی گواہی پر ایک ہی آدمی گواہی دے تو اس کی

گواہی مقبول ہے؛ کیوں کہ جس طرح اصول میں عدد شرط

نہیں فروغ میں بھی شرط نہیں۔]
 طحاوی علی المراقی میں ہے:

بخلاف الشهادة على الشهادة في سائر
 الأحكام حيث لا تقبل ما لم يشهد على
 شهادة كل شاهد رجلان أو رجل وامرأتان.
 حلبی •

[شہادت علی الشہادت کا یہ حکم صرف رمضان سے متعلق
 ہے، غیر رمضان سے متعلق نہیں؛ کیوں کہ ان میں جب
 تک ہر گواہ کی گواہی پر دو مرد، یا ایک مرد اور دو عورتوں کی
 گواہی نہ ہو مقبول نہ ہوگی۔]



(۳)

شہادت علی القضا: دوسری جگہ کے قاضی یا اس کے قائم مقام کے سامنے شہادت گزری اور انھوں نے ثبوت کا حکم دے دیا۔ اس بات کی گواہی دوا لیے شخص دیں جو وہاں موجود تھے۔ تو روزہ وعید لازم ہوں گے۔

فتاویٰ قاضی خاں پھر فتاویٰ ہندیہ میں ہے:

إذا شهد شاهدان عند قاض لم ير أهل بلدہ علی
أن قاضی بلد کذا شهد عندہ شاهدان برؤية
الہلال فی ليلة کذا، وقضی القاضی بشہادتہما
جاز لهذا القاضی أن یقضی بشہادتہما؛ لأن
قضاء القاضی حجة • (قاضی خاں، ج: ۱، ص: ۹۵،
ہندیہ، ج: ۱، ص: ۱۰۲)

[جس قاضی کے یہاں رویت نہ ہوئی اگر وہاں دو شخصوں نے اس بات کی گواہی دی کہ فلاں قاضی کے سامنے دو شخصوں نے فلاں شب کو چاند دیکھنے کی گواہی دی اور قاضی نے ان کی شہادت پر فیصلہ کیا تو اس قاضی کے لیے جائز ہے کہ ان کی شہادت پر فیصلہ کر دے؛ کیوں کہ قاضی کا فیصلہ حجت ہے۔]



(۴)

کتاب القاضی الی القاضی: جس قاضی کے سامنے گواہی گزری ہے، وہ قاضی دوسرے قاضی کو اس مضمون کا خط لکھ کر دستخط و مہر کر دے کہ میرے سامنے فلاں تاریخ کو فلاں شب کا چاند دیکھے جانے کی شرعی گواہی گزری۔ اور وہ خط دو گواہوں کے سپرد کر کے ان کو گواہ بنادے۔ اب وہ گواہ مکتوب الیہ قاضی کے ہاں جا کر خط اور اس کی گواہی دیں، تو مکتوب الیہ قاضی کے لیے بھی چاند کے ثبوت کا حکم دینا جائز ہوگا۔

مبسوط سرحسی میں ہے:

ثم رجع فقال اذا شهدوا أنه خاتمه و كتابه،
قبله وان لم يعرف ما فيه، وهو قول ابن أبي
ليلى رحمه الله؛ لأن كتاب القاضى الى
القاضى قد يشتمل على شيء لا يعجبهما أن
يقف عليه غيرهما؛ ولهذا يختم الكتاب
ومعنى الاحتياط يحصل اذا شهدوا أنه كتابه
وخاتمه • (ج: ۱۶، ص: ۹۵)

[پھر امام ابو یوسف نے اپنے پہلے قول سے رجوع کر کے فرمایا کہ جب کسی قاضی کے پاس دوسرے قاضی کا خط آئے اور خط لانے والے گواہی دیں کہ یہ خط فلاں قاضی

کا ہے جس پر مہرا نہیں کی ہے اگرچہ وہ نہ جانتے ہوں کہ خط
 میں مضمون کیا ہے؟ پھر بھی یہ قاضی اسے قبول کر لے۔ یہی
 بات امام ابن لیلیٰ نے بھی کہی ہے؛ کیوں کہ کتاب
 القاضی الی القاضی میں کبھی ایسی بات ہوتی ہے جسے وہ
 لوگ پسند نہیں کرتے کہ ان کے علاوہ کوئی جانے۔ اسی
 لیے خط پر مہر لگائی جاتی ہے۔ تو احتیاط کا مقصود گواہوں کی
 اس گواہی سے حاصل ہو جاتا ہے کہ یہ فلاں قاضی کا خط
 ہے جس پر انھوں نے مہر کی ہے۔]

ہدایہ میں ہے:

(کتب بالشہادة) لیحکم المکتوب الیہ بها
 وهذا هو الكتاب الحکمی وهو نقل الشہادة
 فی الحقیقة... قال (ولا یقبل الكتاب الا
 بشہادة رجلین، أو رجل وامرأتین)؛ لأن
 الكتاب یشبه الكتاب فلا یشب الا بحجة تامة
 ... قال: (ویجب أن یقرأ الكتاب علیهم
 لیعرفوا ما فیہ أو لیعلمهم به).... (ثم یختمه
 بحضرتهم ویسلمه الیهم).... وقال أبو
 یوسف رحمہ اللہ آخراً: شیء من ذلک لیس

بشرط والشرط أن يشهدهم أن هذا كتابه
 وختمه. وعن أبي يوسف أن الختم ليس
 بشرط أيضاً فسهل في ذلك لما ابتلى
 بالقضا وليس الخبر كالمعاينة، واختار
 شمس الأئمة السرخسي رحمه الله قول أبي
 يوسف رحمه الله • (ج: ۳، ص: ۱۳۸/۱۴۰)

[قاضی گواہوں کی گواہی لکھ دے تاکہ مکتوب الیہ قاضی اس
 گواہی پر فیصلہ کرے، اس کو کتاب حکمی کہتے ہیں، جو در
 حقیقت نقل شہادت ہے۔ اور اس کتاب پر دو مردوں، یا
 ایک مرد اور دو عورتوں کی گواہی ضروری ہے؛ کیوں کہ
 کتاب، کتاب کے مشابہ ہوتی ہے تو جب تک اس پر حجت
 تامہ نہ ہو ثابت نہیں ہوگی۔ اسی طرح یہ بھی ضروری ہے کہ
 گواہوں کو پڑھ کر سنادے، یا بتا دے تاکہ وہ جان لیں کہ
 اس میں کیا لکھا ہے، اور ان کے سامنے مہر کر کے ان کو سپرد
 کر دے۔ امام ابو یوسف نے اپنے دوسرے قول میں
 فرمایا ہے کہ ان میں سے کچھ بھی شرط نہیں، شرط صرف یہ
 ہے کہ گواہوں کو اپنے خط اور مہر پر گواہ بنا دے۔ امام ابو
 یوسف ہی سے یہ روایت بھی ہے کہ مہر بھی شرط نہیں ہے۔

آپ نے یہ تسہیل اس وقت فرمائی جب قضا کے کام انجام
 دینے لگے۔ ع: شنیدہ کے بود مانند دیدہ! شمس الائمہ سرخسی
 نے امام ابو یوسف کو قول کو اختیار فرمایا ہے۔ [

”در مختار“ میں ہے:

القاضی یکتب الی القاضی ... بحکمہ وقرأ
 الكتاب علیہم أو أعلمہم بما فیہ وختم
 عندهم ... وسلم الكتاب الیہم بعد كتابة
 عنوانہ ... وهو أن یکتب فیہ اسمہ واسم
 الکتوب الیہ وشہرتہما ... واکتفی الثانی
 بأن یشدہم أنه کتابہ، وعلیہ الفتوی کما فی
 العزمیة عن الکفایة. وفی الملتقی: ولیس
 الخبر کالعیان • ملتقطاً

[ایک قاضی دوسرے قاضی کو اپنا فیصلہ لکھ دے اور گواہوں
 کو پڑھ کر سنا دے، یا انہیں بتا دے اور ان کے سامنے مہر کر
 کے، اپنا اور جس قاضی کے نام ہے، ان کا نام و پتہ لکھ کر
 ان کو دے دے۔ امام ابو یوسف نے اسی پر اکتفا کیا ہے
 کہ دو شخصوں کو اپنے خط کا گواہ بنا دے اور اسی قول پر فتوی
 ہے۔ جیسا کہ ”عزمیہ“ میں ”کفایہ“ کے حوالہ سے ہے۔

اور ”ملتقی“ میں ہے کہ خبر مشاہدے کی مانند نہیں ہوتی۔ [روالمختار میں ہے:

وَأَبُو يَوْسُفَ لَمْ يَشْطُرْ شَيْئاً مِنْ ذَلِكَ سَوَى
شَهَادَتِهِمْ أَنَّهُ كِتَابُهُ لَمَّا ابْتُلِيَ بِالْقَضَا وَاخْتَارَ
السَّرْحَسِي قَوْلَهُ، وَلَيْسَ الْخَبَرُ كَالْعَيَانِ. اهـ
أى: أَنَّ أَبَا يَوْسُفَ بَاشَرَ الْقَضَاءَ مَدَّةً مَدِيدَةً
فَاخْتَارَ ذَلِكَ لَمَّا عَايَنَ الْمَشَقَّةَ فِي الشَّرُوطِ
الْمَارَةِ، فَلِذَا اخْتَارَ السَّرْحَسِي قَوْلَهُ. وَظَاهِرُهُ
أَنَّ الْخَتْمَ لَيْسَ بِشَرْطٍ عِنْدَهُ، وَظَاهِرُ الْفَتْحِ أَنَّهُ
رَوَايَةٌ عَنْهُ، قَالَ: وَلَا شَكَّ عِنْدِي فِي صِحَّتِهِ؛
فَإِنَّ الْفَرَضَ عَدَالَةُ حِمْلَةِ الْكِتَابِ فَلَا يَضُرُّ
عَدَمَ خَتْمِهِ مَعَ شَهَادَتِهِمْ أَنَّهُ كِتَابُهُ •
[مکتبہ نعمانیہ، ج: ۴، ص: ۳۵۲]

[امام ابو یوسف جب قضا کے کام انجام دینے لگے تو آپ
نے اس کے علاوہ کوئی شرط نہیں رکھی کہ خط لانے والے
اس بات کی گواہی دے دیں کہ یہ فلاں قاضی کا خط ہے۔
اور امام سرخسی نے انہی کے قول کو اختیار کیا۔ ”ملتقی“
کے قول: ”خبر مشاہدے کی طرح نہیں ہوتی“ کا مطلب

یہ ہے کہ امام ابو یوسف نے مدتوں قضا کا کام انجام دینے کے بعد مذکورہ بالا شرطوں میں مشقت محسوس کی تو انہوں نے یہ موقف اپنایا۔ اسی وجہ سے امام سرحسی نے آپ کے اس قول کو اختیار فرمایا جس سے ظاہر ہے کہ ان کے نزدیک مہر بھی ضروری نہیں ہے، اور فتح القدیر کی عبارت سے ظاہر ہے کہ یہ امام ابو یوسف ہی کی ایک روایت ہے۔ فرمایا ہے: میرے نزدیک اس کی صحت میں کوئی شک نہیں؛ کیوں کہ فرض تو یہ کیا گیا ہے کہ خط لانے والے قابل اعتماد ہیں جو گواہی دے رہے ہیں کہ یہ قاضی کا خط ہے، تو مہر نہ ہونے میں کوئی حرج نہیں۔]

بلکہ امام ابو یوسف کی ایک اور روایت کے مطابق گواہوں کو خط دے دینا کافی ہے اس پر گواہ بنانا اور مہر کرنا بھی ضروری نہیں۔
ذخیرۃ العقبانی میں ہے:

فعند أبي يوسف لم يشترط؛ لأن الشهادة
على أنه كتابه و ختمه ليس شيئاً من
المذكورات ٠ (ج: ٣، ص: ٢٢٦)

[امام ابو یوسف کے نزدیک خط اور مہر پر گواہ بنانا شرط
نہیں ہے۔]

اسی میں ہے:

رواية عنه نفيا لاشتراط أصل الختم فضلا عن
الاشهاد عليه تسهيلا في ذلك لما ابتلى
بالقضاء • (ج: ۳، ص: ۲۲۶)

[امام ابو یوسف سے ایک روایت یہ بھی ہے کہ گواہ بنانا تو
غیر ضروری ہے ہی، سہولت کی خاطر خط پر مہر بھی ضروری
نہیں۔ یہ روایت ان دنوں کی ہے جب آپ قضا کے
امور انجام دینے لگے۔]

ہند یہ میں ہے:

قال أبو يوسف رحمه الله أخيراً: شيء من
ذلك ليس بشرط والشرط أن يشهدهم أن
هذا كتابه وختمه، وعنه أن الختم ليس
بشرط أيضاً، فسهل في ذلك حين ابتلى
بالقضاء ليس الخبر كالمعاينة واختار شمس
الأئمة السرخسي قول أبي يوسف، كذا في
الكافي • (ج: ۳، ص: ۱۸۳ مکتبہ زکریا)

[امام ابو یوسف نے بعد میں یہ فرمایا ہے کہ ان میں سے
کچھ بھی شرط نہیں، شرط صرف یہ ہے کہ گواہوں کو اپنے خط

اور مہر پر گواہ بنا دے۔ امام ابو یوسف ہی سے منقول ہے کہ مہر بھی ضروری نہیں، یہ آسانی آپ نے اس وقت کی جب قضا کے کام انجام دینے لگے کہ شنیدہ کے بود مانند دیدہ۔ شمس الائمہ سرخسی نے امام ابو یوسف ہی کے قول کو مختار قرار دیا ہے۔ جیسا کہ کافی میں ہے۔]

بلکہ امام خصاف ☆ کے بیان کے مطابق گواہوں کا ہونا بھی ضروری نہیں۔ اسی میں ہے:

ذكر الخصاف: وعمل القضاة اليوم أنهم
يسلمون المكتوب الى المدعى • وهو
اختيار الفتوى على قول شمس الأئمة •
(ہندیہ، ج: ۳، ص: ۳۸۴)

[علامہ خصاف نے بیان فرمایا ہے کہ آج کل قاضیوں کا عمل اس پر ہے کہ خط مدعی کو دے دیتے ہیں۔ شمس الائمہ کے بقول فتویٰ کے لیے قول مختار یہی ہے۔] اور بہت سے دوسرے حضرات سے بھی یہی مروی ہے۔

☆ فتاویٰ قاضی خان، ج: ۱، ص: ۱۹۷، مکتبہ ”الاتحاد“ میں ہے: قال شمس الأئمة
السرخسی رحمه الله تعالى: وإن خصافاً كان كبيراً في العلم يجوز الاقتداء به

شرح الاشباہ المحموی، ج: ۲، ص: ۱۷۳ مکتبہ زکریا میں ہے:

وأسند الی الشعبي والحسن أنهما كانا
يعملان بالكتاب اذا جاءهما بغير بينة •

[امام شعبی اور حسن کی جانب منسوب ہے کہ وہ حضرات
خطوط پر گواہی کے بغیر بھی عمل فرما لیتے تھے۔]

عنا یہ مع فتح القدر میں ہے:

كان الشعبي يقول بجواز كتاب القاضي الی
القاضي بغير بينة • (ج: ۶، ص: ۳۸۶)

[امام شعبی کتاب القاضی الی القاضی کو بغیر گواہی کے جائز
قرار دیتے تھے۔]

فتح القدر میں ہے:

ولم يشترط الشعبي الشهادة عليه وكذا الحسن
... وبه قال أبو ثور والأصطخري من الشافعية
وأبو يوسف في رواية، فالشرط عندهم أن يكون
المكتوب اليه يعرف خط القاضي الكاتب
وختمه. ملخصاً • (ج: ۶، ص: ۳۸۶)

[امام شعبی نے کتاب القاضی الی القاضی پر شہادت کو
ضروری قرار نہیں دیا ہے، یوں ہی حسن نے بھی۔ ابو ثور

اور اصطخری شافعی نے بھی یہی فرمایا ہے، اور امام ابو یوسف سے بھی ایک روایت یہی ہے۔ ان حضرات کے نزدیک بس یہ ضروری ہے کہ جس قاضی کو خط لکھا گیا ہے وہ لکھنے والے قاضی کی تحریر اور مہر کو پہچانتے ہوں۔]

بلکہ اگر مکتوب الیہ قاضی کا نام و پتہ لکھنے کے بعد یہ بھی لکھ دے کہ ”اور جو جو مسلمان قاضی میرا یہ مکتوب دیکھیں وہ اپنے کو مکتوب الیہ سمجھیں“ تو بالاتفاق ایسے سارے قاضیوں کے لیے اس کے مطابق عمل کرنا روا ہوگا۔ اور کسی بھی قاضی کو متعین کیے بغیر ابتدا سے ہی یوں لکھے کہ ”میرا یہ مکتوب جس جس قاضی کو ملے، سب اپنے کو مکتوب الیہ سمجھیں تو امام اعظم اور امام محمد کے نزدیک تو نہیں، مگر امام ابو یوسف کے نزدیک اب بھی ایسے سب قاضیوں کو اس کے مطابق عمل کرنا روا ہوگا۔

مبسوط سرخسی میں ہے:

لو وصل الیہ وقرأه، ثم مات قبل أن يقضى به
لم يعمل به من بعده بمنزلة ما لو شهد
الشهود في مجلسه فمات قبل أن ينفذه الا أن
يكون الكتاب الى كل من يصل الیہ من حکام
المسلمین فقد جوز ذلك مع جهالة
المکتوب الیہ لحاجة الناس الى ذلك

استحساناً. (ج: ۱۶، ص: ۹۵)

[مرسل الیہ قاضی کے پاس خط پہنچنے کے بعد اس پر فیصلہ ہونے سے پہلے مرسل الیہ قاضی وفات پا جائے تو مرسل الیہ کا نائب اس پر عمل نہیں کرے گا، جیسا کہ قاضی کی مجلس میں گواہوں کی گواہی گزر رنے کے بعد فیصلہ صادر کرنے سے پہلے قاضی کی موت ہو جائے تو اس پر عمل نہیں کیا جائے گا۔ ہاں! مرسل نے یہ لکھا ہو کہ میرا یہ خط ان تمام مسلمان قاضیوں کے نام ہے جن کو بھی یہ پہنچے، تو مکتوب الیہ کے نام کی صراحت نہ ہونے کے باوجود لوگوں کی حاجتوں کا خیال کرتے ہوئے استحساناً سے جائز قرار دیا ہے۔]

فتح القدیر میں ہے:

يجوز أن يكون إلى إياس القاضي بالبصرة
والى كل قاض يراه من قضاة المسلمين فإنه
إذا كتب كذلك كان لكل قاض رفع إليه أن
يعمل به بلا خلاف. بخلاف ما لو كتب من
الأول إلى من يبلغه كتابي هذا من قضاة
المسلمين؛ فإنه لا يجوز العمل به لأحد من

القضاة. وأجازه أبو يوسف أيضاً، قال في
الخلاصة: وعليه عمل الناس اليوم •
(ج: ۶، ص: ۳۸۶)

[کوئی قاضی یہ لکھے کہ مثلاً ”بصرہ کے قاضی ایاس کے نام،
اور مسلمانوں کے ہر اس قاضی کے نام جو میرے اس
مکتوب کو ملاحظہ کرے“، تو جو جو قاضی اسے ملاحظہ کریں
گے، ان کے لیے اس مکتوب کے مطابق عمل کرنا بالاتفاق
روا ہوگا۔۔۔۔۔ اس کے برخلاف اگر ابتداء ہی یہ لکھ
دے کہ ”میرا یہ مکتوب جس مسلمان قاضی تک پہنچے“ تو اس
مکتوب کے مطابق کسی بھی قاضی کو عمل کرنا روانہ ہوگا۔
امام ابو یوسف نے اس صورت میں بھی عمل کی اجازت
دی ہے۔ صاحب خلاصہ نے فرمایا ہے کہ اب اسی قول پر
لوگوں کا عمل ہے۔]

”فتاویٰ عالمگیری“ میں ہے:

ولو كتب من فلان بن فلان قاضي بلد كذا الى
كل من يصل اليه كتاب هذا من قضاة المسلمين
و حكمهم فذلك لا يجوز في قول أبي حنيفة
رحمه الله تعالى، وفي قول أبي يوسف وزفر

رحمہما اللہ تعالیٰ یجوز . والظاهر أن محمدا
 مع أبي حنيفة رحمه الله تعالى، و أبو يوسف
 توسع حين ابتلى بالقضاء ورأى أحوال الناس
 واستحسن في كثير من المسائل تسهila للأمر
 على الناس من جملتها هذه المسئلة كذا في
 المحيط وعليه عمل الناس اليوم. كذا في
 الخلاصة • (ج: ۳، ص: ۱۸۳، مکتبہ زکریا)

[اگر یہ لکھے کہ ” فلاں شہر کے قاضی فلاں بن فلاں کی
 طرف سے ہر اس مسلمان قاضی و حاکم کے نام جس کو یہ
 خط ملے، تو امام اعظم کے نزدیک درست نہیں۔ امام ابو
 یوسف اور امام زفر کے نزدیک درست ہے۔ اور ظاہر یہ
 ہے کہ امام محمد امام اعظم ہی کے ساتھ ہوں گے۔ امام ابو
 یوسف نے چھوٹ اس وقت دی جب قضا کے کام انجام
 دینے لگے اور لوگوں کے حالات ملاحظہ فرمائے۔ یہ اور
 اس طرح کے بہت سے مسائل میں انہوں نے لوگوں کی
 آسانی کی خاطر سہل طریقہ اپنایا ہے، جیسا کہ محیط میں
 ہے۔ اور ان دنوں عمل درآمد بھی اسی پر ہے۔ جیسا کہ
 فتاویٰ خلاصہ میں ہے۔]

فتاویٰ قاضی خاں میں ہے:

عندہ: لو کتب القاضي کتابی هذا الی کل من
یصل الیه من قضاة المسلمین و حکامهم
یجوز • (ج: ۲، ص: ۳۶۸، مکتبہ الاتحاد)

[قاضی یوں لکھے کہ میرا یہ خط ہر اس مسلمان قاضی اور
حاکم کے نام ہے جسے یہ پہنچے، تو امام ابو یوسف کے
نزدیک اس پر عمل جائز ہے۔]

پس جن ممالک اور بلاد و امصار میں دینی حاجت درپیش ہو، وہاں، اول
قاضی القضاۃ امام ابو یوسف رحمہ اللہ کے اس تجرباتی ارشاد، جس کی تائید امام
زفر نے بھی فرمائی ہے، اور جسے شمس الائمہ سرخسی نے مختار قرار دیا ہے، اور جس پر
متاخرین قضاۃ کا عمل درآمد رہا ہے، اس کے مطابق معروف قاضی کے لیٹر پیڈ
پر، ان کی اور دارالقضا کی مہر کے ساتھ معلوم نمبر سے ”فیکس“ کے ذریعہ آئے
خط کو ایک قاضی سے دوسرے قاضیوں تک اپنی بات پہنچانے کا ذریعہ بنایا
جاسکتا ہے۔ ☆

☆ جس وقت یہ فتویٰ لکھا گیا تھا، اس وقت قابل اطمینان ذریعہ صرف فیکس تھا۔ اب جب
کہ دوسرے ذرائع مثلاً واٹس ایپ، ٹیلی گرام اور میسینجر وغیرہ موجود ہو چکے ہیں، تو ان ہی
شرائط کی رعایت سے ان ذرائع سے بھی کام لیا جاسکتا ہے۔

اعتراض

اس پر یہ اعتراض نہیں ہو سکتا کہ کتاب القاضی الی القاضی کو قیاس کے برخلاف شرائط استحساناً حجت مانا گیا ہے، اس لیے اس پر فیکس کا قیاس درست نہیں ہوگا۔

جواب

یہ اعتراض اس لیے نہیں ہو سکتا کہ کتاب القاضی الی القاضی کا حجت ہونا تو قیاس کے برخلاف ضرور ہے۔ مگر اس کے شرائط یعنی خط کا مَعْنُوں ہونا، اس پر قاضی کی مہر ہونا، اور دو گواہوں کا ہونا وغیر ذلک خلاف قیاس نہیں ہیں، ورنہ خود امام اعظم اور امام ابو یوسف کے مابین اختلاف نہ ہوتا، پھر مفتی بہ بھی امام ابو یوسف کا قول تو ہرگز نہ ہوتا۔ مزید برآں امام ابو یوسف خود اپنے اُس قول سے عدول فرما کر دوسرا قول نہیں کرتے، اور شمس الائمہ وغیرہ اسے اختیار نہیں فرماتے۔ اس لیے ہم بھی ضرورت و حاجت کی بنا پر فیکس کو خط رسانی کا ذریعہ قرار دے کر خلاف قیاس پر قیاس کرنے کی بات نہیں کہتے ہیں، بلکہ شرائط ہی میں امام ابو یوسف کے قول سے ملحق کرنے کی بات کہتے ہیں۔



(۵)

استفاضہ خبر: جس جگہ چاند کا ثبوت شرعی ہوا، وہاں کے بہت سے لوگ ثبوت شرعی کی خبر دیں اور ان کی خبر پر دوسری جگہ کے قاضی کو یقین شرعی یعنی ظن غالب ہو جائے تو وہ اپنے ہاں بھی اس پر عمل کریں گے۔

”درمختار“ میں ہے:

لو استفاض الخبر في البلدة الأخرى لزمهم

على الصحيح من المذهب. مجتبیٰ.

[جب ثبوت شرعی والے شہر کی خبر دوسرے شہر میں

مستفیض ہو جائے تو مذہب صحیح کی بنا پر یہاں والوں پر

بھی عمل لازم ہوگا۔]

ردالمحتار، ج: ۲، ص ۹۴ میں ہے:

في الذخيرة قال شمس الأئمة الحلواني:

الصحيح من مذهب أصحابنا أن الخبر إذا

استفاض وتحقق فيما بين أهل البلدة

الأخرى يلزمهم حكم هذه البلدة. اهـ

ومثله في الشرنبلالية عن المغني. قلت: وجه

الاستدراك أن هذه الاستفاضة ليس فيها

شهادة على قضاء قاض ولا على شهادة، لكن

لما كانت بمنزلة الخبر المتواتر وقد ثبت بها
 أن أهل تلك البلدة صاموا يوم كذا لزم العمل
 بها؛ لأن البلدة لا تخلو عن حاكم شرعي عادة
 فلا بد من أن يكون صومهم مبنياً على حكم
 حاكمهم الشرعي، فكانت تلك الاستفاضة
 بمعنى نقل الحكم المذكور وهي أقوى من
 الشهادة بأن تلك أهل البلدة رأوا الهلال
 وصاموا لأنها لا تفيد اليقين فلذا لم تقبل إلا إذا
 كانت على الحكم أو على شهادة غيرهم
 لتكون الشهادة معتبرة والا فهي مجرد اخبار
 بخلاف الاستفاضة؛ فانها تفيد اليقين فلا ينافي
 ما قبله، هذا ما ظهر لي تأمل.

تنبيه: قال الرحمتي معنى الاستفاضة أن تأتي
 من تلك البلدة جماعات متعددون كل
 منهم يخبر عن أهل تلك البلدة أنهم صاموا
 عن روية لا مجرد الشيوخ من غير علم لمن
 أشاعه كما قد تشيع أخبار يتحدث بها سائر
 أهل البلدة ولا يعلم من أشاعها كما ورد: أن

في آخر الزمان يجلس الشيطان بين
الجماعة فيتكلم بالكلمة فيحدثون بها
ويقولون: لا ندري من قالها فمثل هذا لا
ينبغي أن يسمع فضلاً من أن يثبت به حكم
أهـ: قلت وهو كلام حسن ويشير إليه قول
الذخيرة: اذا استفاض وتحقق فان التحقق لا
يوجد بمجرد الشروع.

[ذخیرہ میں ہے کہ شمس الائمہ حلوانی نے فرمایا ہے:
ہمارے اصحاب کا صحیح مذہب یہ ہے کہ شہر میں ثبوت شرعی
ہو جائے اور وہاں کی خبر دوسرے شہر میں مستفیض و متحقق ہو
تو اس دوسرے شہر والوں پر بھی وہ حکم لازم ہوگا۔ بحوالہ
معنی شرنبلالیہ میں بھی یہی ہے۔ میں کہوں گا کہ استدراک
کی وجہ یہ ہے کہ اس استفاضہ میں نہ تو قضاے قاضی پر
شہادت ہوتی ہے نہ ہی شہادت پر شہادت، لیکن جب یہ
استفاضہ خبر متواتر کی طرح ہے اور اس کے ذریعہ یہ ثابت
ہو رہا ہے کہ فلاں شہر والوں نے فلاں دن روزے رکھے
ہیں، تو اس کے سبب عمل لازم ہو جائے گا؛ کیوں کہ کوئی
بھی شہر عادتاً قاضی سے خالی نہیں ہوتا، تو لامحالہ وہاں کے

لوگوں نے قاضی ہی کے حکم پر روزہ رکھا ہوگا۔

پس یہ استفاضہ اسی حکم کی نقل ہے، جو اس بات کی شہادت سے قوی تر ہے کہ فلاں شہر والوں نے چاند دیکھا ہے اور روزہ رکھا ہے، جس سے یقین نہیں ہوتا، یہی وجہ ہے کہ مقبول نہیں۔ ہاں! جب قضاے قاضی، یا شہادت پر شہادت ہو تو معتبر ہے ورنہ وہ خبر محض ہے۔ بخلاف استفاضہ کے؛ کیوں کہ یہ یقین فقہی کا فائدہ دیتا ہے، پس یہ ماقبل کی تحریر کا منافی نہیں۔ میں نے یہی سمجھا ہے۔

تنبیہ: علامہ رحمۃ نے فرمایا استفاضہ کا مطلب یہ ہے کہ کسی شہر سے متعدد جماعتیں آکر خبر دیں کہ اُس شہر میں لوگوں نے چاند دیکھ کر روزہ رکھا۔ نہ یہ کہ محض شہرت ہو جائے اور علم نہ ہو سکے کہ کس نے یہ خبر پھیلائی ہے، جیسا کہ بہت سی خبریں اس طرح مشہور ہو جاتی ہیں کہ سب کی زبان پر اس کا تذکرہ ہوتا ہے، مگر یہ معلوم نہیں ہو پاتا کہ کس نے پھیلائی۔ چنانچہ حدیث پاک میں آتا ہے کہ آخر زمانے میں شیطان لوگوں میں بیٹھ کر کوئی بات کہے جائے گا، جو سب کی زبان پر ہوگی۔ مگر پوچھنے پر سب یہی کہیں گے کہ پتہ نہیں کس نے یہ بات کہی؟ اس طرح کی خبریں

سماعت ہی کے قابل نہیں چہ جائے کہ اس سے کوئی حکم ثابت ہو۔ میں کہوں گا کہ یہ ایک عمدہ بات ہے جس کی جانب ذخیرہ کے اس قول سے اشارہ ہو رہا ہے کہ ”خبر جب مستفیض و متحقق ہو جائے“؛ کیوں کہ شہرت محضہ سے تحقق نہیں ہو جاتا۔]

منہ الخالق میں ہے:

اعلم أن المراد بالاستفاضة تواتر الخبر من
الواردین من بلدة الثبوت الى بلدة التي لم
يثبت بها لا مجرد الاستفاضة؛ لأنها قد تكون
مبينة على اخبار رجل واحد مثلاً فيشيع
الخبر عنه، ولا شك أن هذا لا يكفي بدليل
قولهم: اذا استفاض الخبر وتحقق؛ فان
التحقق لا يكون الا بما ذكرنا.

(ج: ۲، ص: ۴۷۲)

[استفاضة کا مطلب یہ ہے کہ جس جگہ ثبوت ہو گیا ہے، وہاں سے آنے والے اس شہر میں متواتر طور پر خبر لے کر آئیں۔ محض استفاضة کافی نہیں؛ کیوں کہ اس کی بنیاد کبھی ایک ہی آدمی کی خبر پر ہوتی ہے اور اس سے بات مشتہر ہو

جاتی ہے، جو یقیناً کافی نہیں؛ کیوں کہ فقہانے استفاض
و تحقیق کہا ہے، اور تحقیق ہماری ذکر کردہ باتوں ہی سے
ہوتا ہے۔]

مگر شریعت کے مزاج سے واقف کار، فقہی مسائل کی بصیرت رکھنے والے
سے یہ بات مخفی نہیں کہ جس طرح بڑی جماعت کے افراد کی تحدید، قاضی کی
صواب دید پر رکھی گئی ہے، اسی طرح یہاں خبر مستفیض کے افراد کی تحدید بھی
قاضی کی صواب دید پر ہوگی۔



نوٹ

یہ فتویٰ آج سے تینالیس سال پہلے کا ہے جب
خبر رسانی کے جدید ذرائع معرض وجود میں نہیں
آئے تھے۔ آج ان ذرائع کی موجودگی میں تفصیلی
فتویٰ اخیر میں ضمیمہ کے عنوان سے ملاحظہ کیجئے۔

(۶)

قاضی کا اعلان: قاضی رویت کا شرعی ثبوت پا کر رویت کا فیصلہ کر دے اور عام اعلانات اور دوسری خبروں سے امتیاز کے ساتھ مسلمان منادی کے ذریعہ اس کا اعلان عام کرائے تو اس اعلان پر قاضی کی حدود ولایت کے رہنے والوں کے لیے روزہ و عید لازم ہوں گے۔

فتاویٰ ہندیہ میں ہے:

خبر منادی السلطان مقبول عدلا کان أو فاسقاً،

کذا فی جواہر الاخلاطی • (ج: ۵، ص: ۳۰۹،

کتاب الکراہیۃ، مکتبہ زکریا)

[منادی سلطان کی خبر مقبول ہے، چاہے منادی عادل ہو، یا

فاسق، جیسا کہ جواہر اخلاطی میں ہے۔]

اور یہ اعلان کسی بھی ذریعہ سے ہو سکتا ہے۔ جب کہ عادتاً اس میں خلاف

کا احتمال نہ ہو، دوسرے لفظوں میں اس اعلان کی صحت کا ظن غالب ہو۔

ردالمحتار میں ہے:

قلت: والظاهر أنه يلزم أهل القرى الصوم

بسماع المدافع أو رؤية القناديل من

المصر؛ لأنه علامة ظاهرة تفيد غلبة الظن

وغلبة الظن موجبة للعمل كما صرح حواہ،

واحتمال کون ذلک لغير رمضان بعيد، اذ لا
يفعل مثل ذلک عادة في ليلة الشك الا
لثبوت رمضان. (ج: ۲، ص: ۹۱، مکتبہ نعمانیہ)

[ظاہر یہ ہے کہ شہر سے قندیلوں کے دیکھنے اور توپ کی
آواز سننے سے گاؤں والوں پر عمل لازم ہو جاتا ہے؛
کیوں کہ یہ ظاہری علامتیں ہیں جن سے ظن غالب حاصل
ہوتا ہے، اور غلبہ ظن موجب عمل ہے، جیسا کہ فقہانے
صراحت کی ہے۔ اور غیر رمضان کے لیے ان چیزوں
کے ہونے کا احتمال بعید ہے؛ کیوں کہ عادتاً ۲۹ تاریخ کو
ایسا صرف ثبوت رمضان ہی کے لیے کیا جاتا ہے۔]

منحة الخالق میں ہے:

تسمية: لم يذكروا عندنا العمل بالأمارات
الظاهرة الدالة على ثبوت الشهر كضرب
المدافع في زماننا، والظاهر وجوب العمل
بها على من سمعها ممن كان غائباً عن المصر
كأهل القرى ونحوها كما يجب العمل بها
على أهل المصر الذين لم يروا الحاكم قبل
شهادة الشهود، وقد ذكر هذا الفرع

الشافعية فصرح ابن حجر في التحفة أنه
يثبت بالأمارات الظاهرة الدالة التي لا
تخلف عادةً كروية القناديل المعلقة
بالمنابر. قال: ومخالفة جمع في ذلك
غير صحيحة. (ج: ۲، ص: ۴۷۲، مکتبہ زکریا)

[تمتہ: ہم احناف کے ہاں وہ ظاہری علامتیں جو نئے مہینے
کے ثبوت پر دلالت کرتی ہیں، جیسے ہمارے زمانے میں
نقاروں کی آوازیں، ان کے بارے میں کچھ نہیں بتایا گیا
ہے۔ ظاہر یہ ہے کہ جو لوگ شہر سے غائب ہوں، جیسے
دیہات وغیرہ کے رہنے والے، اسے سن کر اُن لوگوں پر
اس کے مطابق عمل کرنا واجب ہے۔ جس طرح شہر کے
اُن لوگوں پر واجب ہے، جنہوں نے گواہوں کی گواہی
سے پہلے قاضی کو نہ دیکھا ہو۔ یہ فرع شافعی حضرات نے
بیان کی ہے، چنانچہ ابن حجر نے ”تحفہ“ میں صراحت کی
ہے کہ وہ علامتیں جو عادتاً خلاف نہیں ہوتیں، جیسے
میناروں پر لگی ہوئی قندیلوں کا روشن نظر آنا۔ فرمایا: اور
ایک جماعت کی طرف سے اس کی مخالفت صحیح نہیں۔]

البتہ! یہ حکم قاضی کی حدودِ ولایت میں رہنے والوں کے لیے ہی ہوگا، حدود

ولایت سے باہر والوں کے لیے نہیں؛ کیوں کہ حدود ولایت سے باہر اس کی حیثیت قاضی کی نہیں، عامی شخص کی ہوتی ہے۔
فتح القدیر میں ہے:

اخبار القاضی لا یثبت حجة فی غیر محل

ولایتہ. (ج: ۶، ص: ۳۸۱، مکتبہ نوریہ، پاکستان)

[قاضی کی خبر اس کے محل ولایت سے باہر حجت نہیں۔]

ہاں! کسی قاضی کی ولایت پورے صوبے، یا پورے ملک پر ہو تو اس کے منادی کا اعلان سن کر پورے صوبے، یا پورے ملک کے لوگوں پر اس کے مطابق عمل کرنا واجب ہوگا۔

فتاویٰ عالمگیری میں ہے:

السلطان اذا قال: جعلتک قاضياً ولم یدکر

فی أيّ بلدة... المختار أنه یصیر قاضياً

لجميع بلاد السلطان. کذا فی الخلاصة،

وهو الأظهر والأشبه. (ج: ۳، ص: ۳۱۵)

[سلطان اسلام کسی سے کہے کہ میں نے تجھے قاضی مقرر کیا.. تو

قول مختار یہ ہے کہ وہ پوری مملکت کا قاضی ہو جائے گا، جیسا

کہ ”خلاصہ“ میں ہے۔ اور یہی اظہر واشبہ ہے۔]

بدایۃ المجتہد، ج: ۲، ص: ۵۰، میں ہے:

روى الممدنيون عن مالك أن الرؤية لا تلزم
 بالخبر عند غير أهل البلد الذي وقعت فيه
 الرؤية، إلا أن يكون الامام يحمل الناس على
 ذلك، وبه قال ابن الماجشون والمغيرة من
 أصحاب مالك.

[مدنی حضرات نے امام مالک سے روایت کی ہے کہ ایک
 جگہ کی رویت کی خبر سے دوسری جگہ رویت نہیں مانی جائے
 گی۔ ہاں سلطان اسلام فیصلہ کر دیں تو مان لی جائے گی۔
 یہی بات امام مالک کے اصحاب، ماجشون اور مغیرہ نے
 بھی کہی ہے۔]

فتح الباری لابن حجر میں ہے:

قال القرطبي قد قال شيوخنا اذا كانت رؤية الهلال
 ظاهرة قاطعة بموضع ثم نقل الى غيرهم بشهادة
 اثنين لزمهم الصوم وقال ابن الماجشون لا يلزمه
 بشهادة الا لأهل البلد الذي ثبتت فيه الشهادة الا أن
 يثبت عند الامام الأعظم فيلزم الناس كلهم؛ لأن
 البلاد في حقه كالبلد الواحد؛ اذ حكمه نافذ في
 الجميع. (ج: ۴، ص: ۱۲۳)

[قرطبی نے کہا ہے کہ ہمارے اصحاب کا فرمان ہے کہ کسی جگہ گھلی رویت ہوئی اور دو آدمیوں کی شہادت سے دوسری جگہ نقل کی گئی، تو وہاں والوں پر بھی روزہ لازم ہے۔ ابن ماجہ شون نے کہا ہے کہ شہادت کی بنا پر دوسری جگہ والوں پر روزہ لازم نہیں ہوگا۔ ہاں! سلطان اسلام کے پاس ثابت ہو جائے تو سارے لوگوں پر لازم ہو جائے گا؛ کیوں کہ سلطان اسلام کے حق میں سارے بلاد، بلد واحد کی طرح ہیں؛ کیوں کہ ان کا حکم سب پر نافذ ہوتا ہے۔]

الکافی فی فقہ اہل المدینہ میں ہے:

قال فی الشہادة لا یلزم ذلک الا اهل البلد
الذین ثبتت عندهم الشہادة بحکم حاکمهم
بذلک علیهم الا أن تكون الشہادة ثبتت
عند الامام الأعظم فیلزم الناس کلهم
الصیام. هذا تحویل المذهب عند
المالکیین البغدادیین. (ج: ۱، ص: ۳۳۵)

[شہادت کے تعلق سے فرمایا کہ اس سے صرف اس شہر والوں پر روزہ و عید لازم ہوں گے جن کے یہاں کے حاکم کے پاس شہادت گزری اور حاکم نے اس کے

مطابق حکم صادر کر دیا۔ ہاں! سب سے بڑے امام
(سلطان اسلام) کے نزدیک شہادت کا ثبوت ہو جائے تو
پھر سارے لوگوں کے لیے لازم ہوں گے۔ یہ بغدادی
مالکی حضرات کے مذہب کا خلاصہ ہے۔]

امام احمد رضا نے رویت ہلال کے مسئلہ میں ”حقیقہ ندیہ“ کی مندرجہ ذیل
عبارت نقل کر کے استدلال کیا ہے اور اپنے ہی قلم سے ترجمہ فرمایا ہے:

اذا خلا الزمان من سلطان ذي كفاية فالامور
مؤكلة الى العلماء ويلزم الامة الرجوع اليهم
ويصيرون ولاية، فاذا عسر جمعهم على
واحد استقل كل قطر باتباع علمائه، فان
كثروا فالمتبع اعلمهم، فان استووا اقرع
بينهم.

[جب زمانہ ایسے سلطان سے خالی ہو جو معاملات شرعیہ
میں کفایت کر سکے، تو شرعی سب کام علما کے سپرد ہوں گے
اور مسلمانوں پر لازم ہوگا کہ اپنے ہر معاملہ میں اُن کی
طرف رجوع کریں، وہ علما ہی قاضی و حاکم سمجھے
جائیں گے۔ پھر اگر سب مسلمانوں کا ایک عالم پر اتفاق
مشکل ہو، (تو) ہر ضلع کے لوگ اپنے علما کا اتباع کریں۔

اگر ضلع میں عالم کثیر ہوں تو جو سب میں زیادہ احکام
شریعت کا علم رکھتا ہے اُس کی پیروی ہوگی۔ اور اگر علم میں
برابر ہوں تو ان میں قرعہ ڈالیں [(ج: ۱۰، ص: ۴۰۹)

اس عبارت میں لفظ ”قطر“ جس کا ترجمہ امام احمد رضا نے ”ضلع“ کے
لفظ سے فرمایا ہے، یہ اس صورت میں ہے جب کسی ایک عالم پر اتفاق نہ ہو۔
اگر کسی ایک عالم پر اتفاق ہو جائے، تو ”قطر“ یعنی ”ضلع“ سے باہر جہاں تک
کے لیے اتفاق ہو، وہاں تک کا قاضی ہو جائے گا اور ان کا فیصلہ نافذ العمل ہوگا۔
یہی وجہ ہے کہ جب رتچھا، بہیڑی وغیرہ میں رویت عامہ نہیں ہوتی تھی تو لوگ
بریلی شریف آ جاتے تھے، یہاں سے ثبوت کا فیصلہ ہو جاتا، تو حضور مفتی اعظم رضی
اللہ تعالیٰ عنہ وارضاه عنہ۔ اپنا اعلان لکھوا کر دے دیتے اور وہ لوگ اسی اعلان
پر روزہ وعید کرتے۔، جیسا کہ بریلی شریف کے ایک سیمینار میں حضرت مولانا
محمد حنیف خاں صاحب مدظلہ نے بتایا تھا اور دارالافتا کے اس وقت کے مفتی حضرت
قاضی عبدالرحیم بستوی علیہ الرحمہ نے تصدیق کی تھی۔ ساتھ ہی یہ بھی کہا تھا کہ حضرت
نے یہ اعلان مجھ سے بھی متعدد بار لکھوایا تھا۔

مگر واضح رہے کہ یہ اعلان ایسے قابل وثوق ذرائع سے سننے میں آئے
جس میں عادیٰ جعل و تزویر کا احتمال نہ ہو، بلفظ دیگر اس اعلان کے اعلان قاضی
ہونے کا ظن غالب ہو۔ جیسا کہ گزر چکا ہے۔



یہ صورتیں نہ ہوں تو اکمال مدت یعنی تیس کی گنتی پوری کرنا ہے۔
اللہ کے رسول صلی اللہ علیہ وسلم نے ارشاد فرمایا:

الشهر تسع وعشرون ليلة، فلا تصوموا حتى
تروه، فان غم عليكم فاكملوا العدة ثلاثين.
(بخاری شریف حدیث نمبر ۱۹۰۷)

[مہینہ کبھی انتیس راتوں کا بھی ہوتا ہے اس لیے چاند دیکھے
بغیر روزہ نہ رکھو! جب انتیس کو چاند نظر نہ آئے تو تیس دن
پورے کرلو!]

شریعت مطہرہ چاہتی ہے کہ ہم کم از کم ذیل کے مہینوں کا چاند دیکھنے کی کوشش
ضرور کریں!

(۱) رجب	(۲) شعبان	(۳) رمضان
(۴) شوال	(۵) ذیقعدہ	(۶) ذی الحجہ۔

اُس کے اس اقتضا پر عمل پیرا ہونے کے بعد اکمال مدت میں کوئی شبہ ہی نہیں رہ
جاتا، خصوصاً اس زمانہ میں جب کہ پوری دنیا سے آمد و رفت کے ذرائع وسیع ہو گئے
ہیں۔ شعبان کے پورے مہینے میں کہیں نہ کہیں سے شہادت ضرور مل سکتی ہے۔ رہی
بات شہادت میں اختلاف کی! تو ظاہر ہے کہ جو شہادت پہلے دیکھے جانے سے متعلق
ہوگی، اگر اس پر عمل پیرا ہونے میں کوئی مانع شرعی، یا حرج نہ ہو تو اسی کے مطابق عمل
ہوگا؛ کیوں کہ بعد میں دیکھے جانے کی شہادت میں، ان گواہوں کی رویت کی شہادت
ہوتی ہے، پہلے دیکھ لیے جانے والے گواہوں کی رویت کی نفی نہیں ہوتی۔



ان اصولی باتوں کو ذہن میں رکھ کر اب مسائل مستفسرہ
کا جواب لیجیے!

(الف)

ہوائی جہاز:

ہوائی جہاز کے ذریعہ چاند دیکھنے کی کوشش کرنا فی نفسہ کوئی امر مطلوب
نہیں؛ کیوں کہ یہ طریقہ عام لوگوں کو میسر نہیں ہو سکتا اور شریعت میں وہی طریقہ
محبوب و مستحسن ہے، جو عام لوگوں کو میسر ہو۔ تاہم دیکھ لیے جانے کی صورت میں
ارشاد رسول صلی اللہ علیہ وسلم

صوموا لرؤیتہ وأفطروا لرؤیتہ. (نسائی حدیث:

(۲۱۱۸)

[چاند دیکھ کر روزہ رکھو اور چاند دیکھ کر روزہ چھوڑو!]

کے مطابق روزہ وعید لازم ہوں گے۔ واللہ تعالیٰ اعلم

(ب)

رصد گاہ کی پیشگی رپورٹ:

رصد گاہ کی پیشگی رپورٹ سے یہ تو معلوم ہو سکتا ہے کہ مہینے کی انتیسویں تاریخ کو مطلع صاف ہو تو چاند کی رویت کا واضح امکان ہے، یہ نہیں کہ رویت واقع ہو جائے گی۔ جب کہ شریعت نے روزہ و عید کا مدار رویت کے واضح امکان پر نہیں، اس کے وقوع پر رکھا ہے۔ ہاں! کبھی رویت کی شہادت میں شبہ ہو تو اس کے ازالہ میں رصد گاہ کی پیشگی رپورٹ سے کام لیا جاسکتا ہے۔
فوائح الرحموت میں ہے:

فان القرائن قد تفيد القطع. (ج: ۲، ص: ۱۶۶)

[کیوں کہ کبھی قرائن بھی یقین کا افادہ کرتے ہیں۔]

اسی میں ہے:

وَأنت لا يذهب عليك أن القرائن الخارجية

ربما تفيد العلم عادة. (ص: ۲۱۲)

[یہ بات مخفی نہیں کہ کبھی قرائن خارجیہ سے بھی عادتاً یقین

ہو جاتا ہے۔]

(ج)

ٹیلی فون کی خبر:

شہادت کی قبولیت کے لیے شہادت دینے والے کا صرف لفظ ”اشہد“ کہہ دینا کافی نہیں، بلکہ جسے شہادت دی جا رہی ہے، اس کا شہادت دینے والے کو دیکھنا بھی ضروری ہے۔ تاکہ عادیًٰ جعل و تزویر کا احتمال نہ رہے۔ اور ٹیلی فون میں شہادت دینے والے دیکھے نہیں جاتے، صرف آواز سنی جاتی ہے۔ اور آواز کا حال یہ ہے کہ اس کی نقل اب تار میں جا سکتی ہے۔
ہدایہ وغیرہ عامہ اسفار میں ہے:

النغمة تشبه النغمة فلم يحصل العلم.

(ج: ۳، ص: ۱۵۸)

[آواز، آواز کے مشابہ ہوتی ہے، تو یقین حاصل نہیں

ہوگا۔]

اسی لیے دنیا کے غیر اسلامی کورٹ کچھریوں میں بھی عام حالات میں ٹیلی فون سے سنی ہوئی باتوں کا اعتبار نہیں کیا جاتا ہے، تو پھر اسلامی عدالتوں میں اس سے سنی ہوئی بات کا اعتبار کیسے کیا جاسکتا ہے؟

(د)

مقام رویت کا قرب و بعد:
 احناف کے ہاں مذہب مفتی بہ پر چاند کے مسئلہ میں اختلاف مطالع کا
 اعتبار نہیں ہے۔

تنویر الابصار و در مختار میں ہے:

(اختلاف المطالع غیر معتبر علی) ظاہر
 (المذہب) و علیہ اکثر المشائخ و علیہ
 الفتوی، بحر عن الخلاصة (فیلزم اهل
 المشرق برؤية اهل المغرب) اذا ثبت
 عندهم رؤية اولئك بطريق مؤجب.

[ظاہر مذہب میں اختلاف مطالع کا اعتبار نہیں ہے۔

اسی پر اکثر مشائخ ہیں اور اسی پر فتویٰ ہے۔ جیسا کہ بحر
 الرائق میں خلاصہ کے حوالہ سے ہے، پس طریق موجب
 سے ثابت ہو جانے پر اہل مغرب کی رویت سے اہل
 مشرق پر بھی روزہ و عید لازم ہوں گے۔]

ردالمحتار میں ہے:

هو المعتمد عندنا وعند المالكية والحنابلة.

(ج: ۲، ص: ۹۶، مکتبہ نعمانیہ)

[ہم احناف اور مالکی و حنبلی حضرات کے نزدیک یہی قول
معتد ہے۔]

جن حضرات نے سورج کے تعلق سے اختلاف مطالع کے اعتبار پر قیاس
کرتے ہوئے چاند کے مسئلہ میں بھی اختلاف مطالع کے اعتبار کی بات کہی ہے،
ان کا تفصیلی رد و ابطال دیکھنا ہو تو فتاویٰ رضویہ، ج: ۱۰، ص: ۵۸۲ تا ۵۹۴ ملاحظہ
فرمائیں! جس میں امام اہل سنت نے عرش تحقیق قائم فرما دیا ہے۔

اس لیے مقام رویت کے قرب و بعد کا اعتبار نہیں ہوگا، جہاں سے بھی
طرق موجبہ کے ذریعہ ثبوت مل جائے گا، روزہ و عید لازم ہوں گے۔

(۵)

ریڈیو کے ذریعہ اعلان:

ریڈیو کے ذریعہ قاضی کے منادی کا اعلان سن کر اوپر مذکور شدہ شرائط کے ساتھ ان کی حدودِ ولایت میں رہنے والوں کے لیے عمل کی گنجائش ہے۔ ان کی حدودِ ولایت سے باہر رہنے والوں کے لیے نہیں۔

ایک خلیجان اور اس کا ازالہ:

کسی کو یہ خلیجان ہو کہ ہم ریڈیو سے یہ سن کر کہ ابھی مثلاً اتنا بجا ہے، سحری کھا لیتے ہیں، افطاری کر لیتے ہیں، تو کیا وجہ ہے کہ اس سے رویت ہلال کی خبر سن کر روزے نہ رکھیں اور عید نہ کریں؟

تو ہم کہیں گے کہ مطلق وقت بتانا دنیاوی معاملہ ہے، دینی معاملہ نہیں۔ اور رمضان و عید کا چاند نکلنے کی خبر دینا دنیاوی معاملہ نہیں، دینی معاملہ ہے۔ اسلام نے دنیاوی معاملوں میں غیر مسلموں کی بات قبول کرنے کی اجازت دی ہے، دینی معاملوں میں نہیں۔

قرآن کا فرمان ہے:

وَلَن يَجْعَلَ اللَّهُ لِلْكَافِرِينَ عَلَى

الْمُؤْمِنِينَ سَبِيلًا • (نساء/۱۴۱)

[اللہ کافروں کو مسلمانوں پر کوئی راہ نہ دے گا۔]

غیر مسلم تو پھر غیر مسلم ہیں، جو مسلمان احکام اسلام کی گھلی خلاف ورزی

کرتا ہو، اس کی بھی بات کو قبول کرنے میں تحقیق کی شرط لگادی ہے۔
ارشاد ربانی ہے:

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ
فَتَبَيَّنُوا ۚ (حجرات ۶)

[اے ایمان والو اگر کوئی فاسق تمہارے پاس کوئی خبر
لائے تو تحقیق کرلو!]

ہاں! کسی دنیاوی معاملہ کے ضمن میں کوئی دینی معاملہ پالیا جائے تو ضمناً وہ
بھی مقبول ہو جاتا ہے۔ فقہ اسلامی کا مشہور ضابطہ ہے۔

كَمْ مِنْ شَيْءٍ يَثْبُتُ ضَمْنًا وَلَا يَثْبُتُ قَصْدًا.
(شرح وقایہ ج: ۱، ص: ۳۱۰)

[بہت سے احکام جو قصداً ثابت نہیں ہوتے، ضمناً ثابت
ہو جاتے ہیں۔]

مثلاً غیر مسلم ملازم نے بازار سے گوشت لا کر خبر دی کہ یہ مسلمان کا ذبیحہ
ہے تو اس گوشت کا کھانا شرعاً حرام ہے؛ کیوں کہ ذبح کرنا ایک شرعی معاملہ
ہے، جس میں غیر مسلم کی بات کا اعتبار نہیں۔ لیکن اگر وہ ملازم یہ خبر دے کہ
گوشت فلاں مسلمان کی دکان سے خرید کر لایا ہوں، تو کھانا حلال و روا ہو جاتا
ہے؛ کیوں کہ اس نے براہ راست خریدنے کی خبر دی ہے، جو ایک دنیاوی
معاملہ ہے، جس میں اس کی بات کا اعتبار ہے۔ اب اس کے ضمن میں چوں کہ

ایک دینی بات بھی پائی جاتی ہے، کہ مسلمان کی دکان سے خریدا ہے تو مسلمان سے حسن ظن رکھتے ہوئے یہی سمجھا جائے گا کہ ذبیحہ بھی مسلمان ہی کا ہوگا، اس لیے اس کا کھانا روا ہوگا۔

فتاویٰ عالمگیری میں ہے:

ولا يقبل قول الكافر في الديانات الا اذا كان
قبول قول الكافر في المعاملات يتضمن قبوله
في الديانات، فحينئذ تدخل الديانات في ضمن
المعاملات فيقبل قوله فيها ضرورة، هكذا في
التبيين. من أرسل أجيرا له مجوسيا أو خادما
فاشترى لحما فقال: اشتريته من ... مسلم
وسعه أكله. (ج: ۵ ص: ۳۰۸، مکتبہ زکریا)

غیر مسلم کی بات دینی معاملوں میں قبول نہیں ہوگی۔ ہاں! دنیاوی معاملوں کے ضمن میں کوئی دینی بات ہو تو ضرورتاً مقبول ہوگی۔ تبیین الحقائق میں ایسا ہی ہے۔ لہذا کسی نے اپنے مجوسی مزدور، یا ملازم کو بھیجا اور اس نے گوشت خرید کر یہ بتایا کہ مسلمان سے خریدا ہے تو کھایا جاسکتا ہے۔

یہاں بھی صورتِ مجوٹ عنہا میں اوقات کا تعین چوں کہ ایک دنیاوی معاملہ ہے جس کے ضمن میں ایک دینی خبر بھی ہے کہ مثلاً ۴ بج چکے تو سحری ختم ہو

جانے اور افطار کرنے کا وقت ہو گیا ہے۔ اس لیے ریڈیو وغیرہ کی خبروں کا اعتبار کیا جائے گا اور اس سے گھڑی ملا کر سحری اور افطار کرنا جائز ہوگا۔ اس کے برخلاف اگر ریڈیو سے یہ خبر نشر ہو کہ افطار کا وقت ہو گیا ہے تو اس پر اعتماد جائز نہیں ہوگا؛ کیوں کہ یہ براہ راست دینی معاملہ کی خبر ہوگی۔

رمضان و عید کے چاند کی خبر بھی چوں کہ براہ راست دینی معاملہ کی خبر ہے اس لیے ریڈیو کی خبر پر اعتبار کر کے روزہ رکھنا اور عید کرنا جائز نہیں ہے۔ واللہ تعالیٰ اعلم

فقیر محمد مطیع الرحمن رضوی غفرلہ

ضمیمہ

مذکورہ بالا فتویٰ آج سے تینالیس سال پہلے کا ہے۔ آج جب ٹکنالوجی کی ترقی سے پیغام رسانی کے نئے نئے ذرائع معرض وجود میں آچکے ہیں، جن سے استفادہ و شہرت کے تحقق میں فرق آگیا ہے۔ تو اب استفادہ کے تعلق سے حضرت فقیہ النفس کا تازہ فتویٰ یہ ہے:

کیا فرماتے ہیں علمائے دین اس مسئلہ میں کہ ٹیلیفون اور موبائل کے ذریعہ رمضان وغیرہ کے چاند کا ثبوت ہو سکتا ہے یا نہیں؟

(مولانا) مظفر حسین رضوی

تنظیم المسلمین، بانسی، پورنیہ

۷۸۶

الجواب بعون الملک الوہاب

پہلے ذیل کے مقدمات کو ذہن نشین کر لیجیے تاکہ جواب کی حقیقت واضح طور پر سمجھ میں آئے۔

مقدمہ (۱) —————: محکم کی حکایت کا نام خبر ہے، جس میں سچ

اور جھوٹ دونوں کا احتمال رہتا ہے۔ حکایت محکی عنہ کے مطابق ہو تو خبر سچی کہلاتی ہے اور محکی عنہ کے مطابق نہ ہو تو جھوٹی۔ کبھی کبھی خبر، اور، خبر دینے والے کے درمیان سلسلہ ٹوٹ بھی جاتا ہے، تو جس خبر، اور، خبر دینے والے کے درمیان سلسلہ ٹوٹا ہوا ہو، اس خبر کو خبر منقطع، اور جس خبر، اور خبر دینے والے کے درمیان سلسلہ ٹوٹا ہوا نہ ہو، اس خبر کو خبر متصل کہتے ہیں۔ مخبرین کی تعداد کے لحاظ سے خبر متصل کی تین قسمیں ہیں: (۱) خبر متواتر (۲) خبر مشہور و مستفیض (۳) خبر واحد۔

خبر متواتر:- خبر دینے والے افراد اتنے زیادہ ہوں کہ عادیان کی بات پر پختہ یقین ہو جائے، کسی قسم کا شبہ نہ رہے، تو اسے خبر متواتر کہتے ہیں۔

خبر مشہور و مستفیض :- خبر دینے والے افراد ہوں، اور اتنے ہوں کہ ان کی بات پر ظن غالب ملحق بہ یقین ہو جائے، یعنی خبر کے محکم کے مطابق نہ ہونے کا احتمال ناشی عن دلیل نہ رہے، ہاں! احتمال بلا دلیل رہے، تو اسے خبر مشہور و مستفیض کہتے ہیں۔

خبر واحد:- خبر دینے والا فرد واحد ہو۔ یا۔ افراد بھی ہوں تو اتنے نہ ہوں کہ عادتاً ان کی بات پر ظن غالب ملحق بہ یقین ہو سکے، یعنی خبر کے محکی عنہ کے مطابق نہ ہونے کا احتمال ناشی عن دلیل رہے۔ دوسرے لفظوں میں یوں کہیے کہ

اس کے سچ ہونے احتمال و شبہ ہو، تو اسے خبر واحد کہتے ہیں۔
اصول الشاشی میں ہے:

الخبر على ثلاثة أقسام: قسم ... ثبت منه بلا
شبهة وهو المتواتر، وقسم فيه ضرب شبهة
وهو المشهور، وقسم فيه احتمال وشبهة
وهو الآحاد. (ص: ۷۴)

[خبر کی تین قسمیں ہیں: جس خبر سے بات یقینی طور پر ثابت
ہو، اس خبر کو متواتر، جس خبر سے ثابت ہونے میں ایک
گو نہ شبہ رہے، اسے مشہور اور جس خبر سے ثابت ہونے
میں احتمال و شبہ رہے، اسے خبر واحد کہتے ہیں۔]

اسی میں ہے:

فالمتواتر ما نقله جماعة عن جماعة لا
يتصور توافقهم على الكذب لكثرتهم.
(ص: ۷۴)

[متواتر وہ خبر ہے جس کے مخبرین اتنے زیادہ ہوں کہ
سب کا جھوٹ پر اتفاق کر لینا متصور نہ ہو۔]

”حسامی“ اور ”نامی“ میں ہے:

وفى الاصطلاح (الخبر المتواتر) هو خبر
جماعة يفيد بنفسه العلم بصدقه. (ص: ۱۲۸)
[اصطلاح میں خبر متواتر اس خبر کو کہتے ہیں جس کے خبر
دینے والے اتنے زیادہ ہوں کہ خبر کے سچ ہونے کا یقین
ہو جائے۔]

اصول الشاشی میں ہے:

ثم المتواتر يوجب العلم القطعى. (ص: ۷۴)
[خبر متواتر سے علم یقینی ہوتا ہے۔]

اسی میں ہے:

المشهور يوجب علم الطمانينة. (ص: ۷۴)
[خبر مشہور سے ظن غالب قوی حاصل ہوتا ہے۔]

”مسلم الثبوت“ اور اس کی شرح ”فواتح الرحموت“ میں ہے:

(ويوجب) الخبر المشهور (ظناً) قوياً (كأنه
اليقين) الذى لا مساغ للشبهة والاحتمال
الناشئ عن دليل فيه أصلاً ويسمى هذا الظن
علم الطمانينة وهو الذى قد يعبر عنه
باليقين. (ج: ۲، ص: ۱۱۲)

[خبر مشہور سے ظن ایسا باقوت ہو جایا کرتا ہے کہ شبہ اور
احتمال عن دلیل کی گنجائش نہیں رہتی ہے، گویا یقین ہو جاتا
ہے، اس ظن کو علم طمانینت کہتے ہیں اور کبھی یقین سے بھی
تعبیر کر دیتے ہیں۔]

فتاویٰ رضویہ معری، ج: ۴، ص: ۵۵۲ تا ۵۵۳، مترجم، ج: ۱۰، ص: ۴۱۵

تا ۴۱۷ میں ہے:

متعدد جماعتیں آئیں اور سب بیک زبان اپنے علم سے خبر
دیں کہ وہاں فلاں دن بر بنائے رویت روزہ ہوا۔ یا۔
عید کی... یہ خبر اگرچہ نہ خود اپنی رویت کی خبر ہے، نہ کسی
شہادت پر شہادت، نہ بالتصریح قضائے قاضی پر شہادت،
نہ کتاب قاضی پر شہادت، مگر اس مستفیض خبر سے بالیقین
یا۔ بہ غلبہ ظن ملحق بالیقین وہاں رویت و صوم و عید کا
ہونا ثابت ہوگا۔

اصول الشاشی میں ہے:

خبر الواحد هو ما نقله واحد عن واحد، أو واحد
عن جماعة، أو جماعة عن واحد ولا عبرة للعدد
إذا لم يبلغ حد المشهور. (ص: ۷۴)

[جس خبر کو کم لوگوں کے حوالہ سے کم لوگ - یا - زیادہ
لوگوں کے حوالہ سے کم لوگ - یا - کم لوگوں کے حوالہ سے
زیادہ لوگ بیان کریں، یعنی جس خبر کے خبر دینے والے،
خبر مشہور کی خبر دینے والوں سے کم ہوں، اسے خبر واحد
کہیں گے۔]

اسی میں ہے:

وهو يوجب العمل به في الأحكام الشرعية
الخ. (ص: ۷۴)

[اس سے احکام شرعیہ پر عمل کرنا واجب ہو جاتا ہے۔]

احسن الحواشی میں ہے:

أي حكم خبر الواحد أنه يوجب العمل ولا
يوجب العلم لا علم اليقين ولا علم الطمانينة،
وهذا مذهب أكثر أهل العلم وجملة
الفقهاء. (ص: ۷۴)

[خبر واحد پر عمل کرنا ضروری تو ہے مگر یقین یا ظن غالب
قوی کے طور پر نہیں۔ اکثر اہل علم اور تمام فقہاء کا مذہب
یہی ہے۔]

مقدمہ (۲) ————— : شہادت بھی اصلاً خبر واحد ہی ہوتی ہے،

جس میں محکی عنہ کے مطابق نہ ہونے کا احتمال ناشی عن دلیل رہتا ہے، بلفظ دیگر اس کے سچ ہونے میں شبہ رہتا ہے۔ اس لیے قیاس کا تقاضا تھا کہ وہ معتبر نہ ہو، مگر چوں کہ شریعت نے قیاس کے برخلاف اسے حجت قرار دے دیا ہے، اس لیے عموماً خبر دینے والوں کا دوا اور عادل ہونا ضروری ہوا ————— خبر مستفیض میں خبر دینے والے زیادہ ہوتے ہیں جس کی بنا پر ان کا کسی جھوٹی بات پر متفق ہو جانے کے تعلق سے بہت ہلکا سا تصور رہتا ہے اس لیے اس میں خبر دینے والوں کا عادل ہونا ضروری نہیں ہوا۔

فتاویٰ رضویہ مترجم میں ہے:

ایک عظیم جماعت چاہیے کہ اپنی آنکھ سے چاند دیکھنا بیان کرے جس کے بیان سے خوب غلبہ ظن حاصل ہو جائے کہ ضرور چاند ہوا اگرچہ غلام یا گھلے فساق ہوں۔

(ج: ۱۰، ص: ۴۰۶)

اس کے برخلاف خبر متواتر میں خبر دینے والے اتنے زیادہ ہوتے ہیں کہ ان سب کا کسی جھوٹی بات پر متفق ہو جانے کے تعلق سے ضعیف سے ضعیف تصور بھی نہیں رہتا ہے، اس لیے اس میں خبر دینے والوں کا مسلمان ہونا بھی ضروری نہیں رہا۔

قمر الاقمار میں ہے:

قوله: رواه قوم: سواء كانوا كفارا أو
مسلمين عدولا أو فاسقا إلا أن الرواة إذا
كانوا عدولا فبالعدد القليل منهم يحصل
العلم وإذا كانوا فاسقا فلا بد للعلم من العدد
الكثير منهم. (ص: ۱۰۸)

خبر متواتر کے مخبرین، عادل، فاسق بلکہ غیر مسلم بھی ہو سکتے
ہیں۔ ہاں! عادل ہوں تو کچھ کم تعداد سے بھی یقین ہو
جائے گا۔ اور فاسق ہوں تو زیادہ تعداد درکار ہوگی۔

فتاویٰ رضویہ مترجم میں ہے:

اور اگر کثرت، حد تواتر کو پہنچ جائے کہ عقل اتنے شخصوں کا
غلط خبر پر اتفاق محال جانے تو ایسی خبر مسلم و کافر سب کی
مقبول ہے۔ (ج: ۱۰، ص: ۱۰۶)

مقدمہ (۳) ————— : شہادت اگرچہ معتبر ہے مگر چوں کہ وہ خبر واحد ہی ہوتی ہے؛ اس لیے حجت ہونے میں اس کا رتبہ استفاضہ سے کم ہے۔ اور استفاضہ سے چوں کہ ظن غالب ہی ہوتا ہے اگرچہ شہادت سے قوی درجہ کا، اس لیے استفاضہ کا رتبہ تو اتر سے کم ہوتا ہے۔ اسی لیے جہاں شہادت کا رآمد نہیں ہو پاتی ہے، استفاضہ وہاں بھی کارآمد ہو جاتا ہے۔ یوں ہی جہاں استفاضہ کارآمد نہیں ہو پاتا ہے، تو اتر وہاں بھی کارآمد ہو جاتا ہے۔

”حسامی“ اور اس کی شرح ”نامی“ میں ہے:

(قال عیسیٰ بن أبان) من أصحابنا: انه دون المتواتر وفوق خبر الواحد یوجب علم الطمانینۃ لا علم الیقین: .. (وهو) أي: ما قال عیسیٰ بن أبان (الصحيح عندنا). (ج: ۲، ص: ۱۴۰)

[ہمارے اصحاب میں سے عیسیٰ بن ابان نے فرمایا ہے کہ خبر مستفیض، درجہ میں تو اتر سے کم اور خبر واحد سے بڑھ کر ہوتی ہے؛ کیوں کہ اس سے ظن غالب قوی ہی ہوتا ہے، یقین نہیں۔ ہم احناف کے نزدیک یہی صحیح ہے۔]

فوائح اللاحوت میں ہے:

الخبر المشهور برزخ بین المتواتر والآحاد.

(ج: ۲، ص: ۱۱۲)

[خبر مشہور، خبر آحاد اور خبر متواتر کے درمیان برزخ

ہے۔]

فتاویٰ عالمگیری کتاب الشهادات باب الجرح والتعديل میں ہے:

إذا سأل جيرانه و أهل محله و هم غير ثقات

فاتفقوا على تعديله و وقع في قلبه أنهم

صدقوا، كان ذلك بمنزلة تواتر الأخبار

كذا في المحيط. (ج: ۳، ص: ۵۲۹)

[کسی گواہ کے پڑوس اور محلہ والے غیر ثقہ ہوں اور وہ

لوگ متفقہ طور پر اس گواہ کی تعدیل کریں تو ان لوگوں کی

سچائی پر دل مطمئن ہو جانے کی صورت میں مان لیا جائے

گا؛ کیوں کہ اتنے سارے لوگوں کا اتفاق تواتر کے قائم

مقام (یعنی استفاضہ) ہے۔]

مقدمہ (۴) —————: یہ بات پہلے ہی بیان ہو چکی ہے کہ اقتضائے

قیاس کے مطابق شہادت سے ظن غالب نہیں ہونا چاہیے تھا، مگر شریعت نے خلاف قیاس، ظن غالب ملحق بہ یقین قرار دیا ہے، اس لیے وہ دلیل و حجت ہے۔ شہادت پر شہادت میں بالواسطہ شہادت ہوتی ہے، اس لیے وہ بھی دلیل و حجت ہے۔ قاضی کا فیصلہ اور اس کے خط میں بھی بالواسطہ شہادت ہوتی ہے اگرچہ کہیں صراحۃً اور کہیں ضمناً۔ اس لیے فقہائے کرام نے خلاف قیاس ان کو بھی دلیل و حجت کے خانے میں رکھا ہے۔ خبر مستفیض سے محکی عنہ کا ثبوت، ظن غالب قوی ملحق بہ یقین، اور خبر متواتر سے پورے یقین کے طور پر ہو جاتا ہے، تو اپنی اپنی قوتوں ہی کے اعتبار سے وہ بھی دلیل و حجت ہیں۔

مگر واضح رہے کہ شہادت ہو۔ یا۔ استفاضہ۔ یا۔ تواتر، ان کے ذریعے جن چیزوں کا ثبوت ہو رہا ہے، وہ چیزیں اگر حجت ہیں تو شہادت، استفاضہ اور تواتر کے ذریعہ حجت کا ثبوت ہوگا۔ جیسے قاضی کا فیصلہ شرعاً حجت ہے، تو اگر قاضی کے فیصلہ پر شہادت ہو، تو حجت کا ثبوت بہ ظن غالب ہوگا۔ قاضی کے فیصلہ پر استفاضہ ہو، تو حجت کا ثبوت بہ ظن غالب قوی ہوگا، اور تواتر ہو، تو حجت کا ثبوت یقینی ہوگا۔

فتاویٰ رضویہ، ج: ۴، ص: ۵۵۳ میں ”در مختار“ کے حوالہ سے ہے:

شہدوا أنه شہد عند قاضی مصر کذا

شاهدان برؤية الهلال في ليلة كذا وقضى
القاضي به ... قضى أي جاز لهذا القاضي أن
يحكم بشهادتهما لأن قضاء القاضي حجة
وقد شهدوا به.

[لوگوں نے گواہی دی کہ فلاں شہر کے قاضی کے پاس دو
شخصوں نے فلاں رات کو چاند دیکھنے کی گواہی دی، جس
کی بنیاد پر اس قاضی نے چاند کا فیصلہ کر دیا۔ تو اس قاضی
کو یہ حق ہے کہ ان گواہوں کی گواہی پر چاند کے ثبوت کا
فیصلہ کر دے؛ کیوں کہ قاضی کا فیصلہ حجت ہے اور ان
گواہوں نے اسی کی گواہی دی ہے۔]

لیکن! اگر وہ چیزیں حجت نہیں ہیں، تو شہادت ہو، یا استفاضہ، یا تواتر،
ان کے ذریعے اُن چیزوں کا ثبوت تو ہوگا، مگر حجت شرعیہ کا ثبوت نہیں ہوگا۔
جیسے: کسی شہر میں عوام، مفتی اسلام کے تابع نہ ہوں، از خود روزہ وعید طے کر لیتے
ہوں، تو شہادت ہو۔ یا۔ استفاضہ۔ یا۔ تواتر، ان سے اس شہر کے لوگوں کا روزہ
رکھ لینا حسب مراتب ظن غالب۔ یا۔ ظن غالب قوی۔ یا۔ یقین کے ساتھ ثابت
ہوگا۔ مگر چوں کہ اس شہر کے لوگوں کا روزہ رکھ لینا شرعاً حجت نہیں ہے، اس لیے
حجت شرعی کا ثبوت نہیں ہوگا۔

فتاویٰ رضویہ، ج: ۴، ص: ۵۵۳ میں ہے:
ایسے شہروں کی شہرت بلکہ تواتر بھی قابل قبول نہیں کہ اس
سے کسی حجت شرعیہ کا ثبوت نہ ہوا۔

مقدمہ (۵) —————: روزہ وعید کا مدار اصل افق کے اوپر نئے چاند کے آجانے پہ ہے۔ اکمال مدت سے افق پر نئے چاند کا وجود یقینی طور پر ہو جاتا ہے اس لیے اکمال مدت کے بعد کچھ کرنے، سوچنے کی ضرورت نہیں۔ اکمال مدت سے پہلے اثنیسویں تاریخ کو افق پر نئے چاند کا وجود عدم دونوں برابر ہوتا ہے اس لیے اللہ تعالیٰ اور اس کے رسول صلی اللہ علیہ وسلم نے اس کا حکم رویت سے متعلق کر دیا ہے۔

ارشاد ہے:

صوموا لرؤیتہ و افطروا لرؤیتہ. (بخاری)

[چاند دیکھ کر روزہ رکھو اور چاند دیکھ کر ہی روزہ چھوڑو!]

مگر سب کے لیے دیکھ پانا کہاں ممکن ہے؟ اس لیے ان کے حق میں چاند دیکھنے کا ثبوت بذریعہ خبر ہی ہو سکتا ہے۔ اب خبر چاہے تو اتر کے طور پر ہو۔ یا۔ استفاضہ کے طور پر۔ یا۔ شہادت کے طور پر۔ یا۔ خبر محض کے طور پر، سب سے مقصود چاند دیکھے جانے ہی کو ثابت کرنا ہوگا۔

مقدمہ (۶) _____: اور ان میں فرق و امتیاز قوت اثبات کا ہوگا۔

یعنی تو اتر سے یقینی طور پر ثابت ہوگا، استفاضہ اور شہادت سے ظن غالب ملحق بہ یقین کے طور پر _____ پھر استفاضہ و شہادت میں بھی فرق قوت اثبات ہی کا ہوگا۔ یعنی استفاضہ سے ظن غالب قوی ملحق بہ یقین اور شہادت سے ظن غالب ملحق بہ یقین ہوگا، جبکہ خبر محض سے ظن غالب ملحق بہ یقین نہیں ہوگا۔ اس لیے روزے کے چاند کا ثبوت کے لیے بھی شریعت نے قیود و شرائط لگائے ہیں۔

درج بالا مقدمات کو ذہن نشیں کر لینے کے بعد اب اپنے سوال کا اصل جواب ملاحظہ فرمائیے کہ:

گواہی دینے والے گواہی لینے والوں کے سامنے موجود ہوں اور ٹیلیفون۔ یا۔ موبائل کے ذریعہ گواہی دیں تو حسب شرائط ان کی گواہی سے روزہ وعید کے چاند کا ثبوت ہو سکتا ہے۔

فتاویٰ رضویہ مترجم میں ہے:

اگر وہ (گواہی دینے والا) اس (گواہی لینے والے) کے پیش نظر ہے جسے دو بدو آمنے سامنے سے تعبیر کرتے ہیں یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو اور ٹیلیفون کا واسطہ صرف بوجہ آسانی آواز رسانی کے لیے ہو کہ اتنی دور سے آواز پہنچنا دشوار تھا، تو اس صورت میں اس کی بات جس حد تک شرعاً معتبر ہوتی، اب بھی ہوگی۔ مثلاً خود اپنی رویت کی شہادت ادا کرے تو مانی جائے گی اگر وہ مقبول الشہادت ہے۔ (ج: ۱۰، ص: ۳۷۰)

اسی طرح ٹیلیفون۔ یا۔ موبائل کے ذریعہ استفاضہ کا تحقق ہو جائے تو بھی روزہ وعید کے چاند کا ثبوت ہو سکتا ہے۔ مثلاً:

(الف) جس شہر میں لوگ سنی صحیح العقیدہ عالم دین کے فیصلے پر ہی روزہ رو
عید کرتے ہیں، اس شہر سے اتنے زیادہ معلوم لوگ جس کی تعداد کم سے کم 9 ہو
تاکہ جماعات متعدده [متعدد جماعتیں] صادق آئے، معلوم نمبروں کے
ٹیلیفونوں اور موبائلوں کے ذریعہ خبر دیں کہ یہاں سنی حضرات نے بر بنائے
رویت روزہ رکھا ہے۔ یا۔ عید کر رہے ہیں بلکہ احتیاطاً اپنی طرف سے بھی ان
نمبروں پر فون کر کے مزید اطمینان کر لیا جائے کہ انہیں لوگوں نے ٹیلیفون اور
موبائل پر خبر دی ہے۔ اسی طرح دوسرے معلوم نمبروں پر بھی فون کر کے تصدیق
حاصل کر لی جائے، جس سے چاند ہو جانے کا ظن غالب قوی ملحق بہ یقین ہو
جائے۔

فتاویٰ رضویہ مترجم، ج: ۱۰، ص: ۲۱۵ تا ۲۱۷ میں ہے:
”جس اسلامی شہر میں... قاضی شرع نہیں، تو مفتی اسلام
مرجع عوائد و متبع الاحکام ہو کہ احکام روزہ و عیدین اسی کے
فتوے سے نفاذ پاتے ہیں... وہاں سے متعدد جماعتیں
آئیں اور سب بیک زبان اپنے علم سے خبر دیں کہ وہاں
فلاں دن بر بنائے رویت روزہ ہوا۔ یا۔ عید کی گئی... یہ
خبر اگرچہ نہ خود اپنی رویت کی شہادت ہے نہ کسی شہادت
پر شہادت، نہ بالتصریح قضائے قاضی پر شہادت، نہ کتاب

قاضی پر شہادت، مگر اس مستفیض خبر سے بالیقین - یا - بہ غلبہ ظن ملحق بالیقین وہاں رویت صوم و عید کا ہونا ثابت ہوگا۔ اور جب کہ وہ شہر اسلامی اور احکام حکام کی وہاں پابندی دوائی ہے، تو مظنون ہوگا کہ امر بحکم واقع ہوا، تو اس طریقہ سے قضائے قاضی کہ حجت شرعیہ ہے (ضمناً) ثابت ہو جائے گی۔

ردالمحتار، کتاب الصوم میں ہے:

الاستفاضة ليس فيها شهادة على قضاء قاض ولا على شهادة لكن لما كانت بمنزلة الخبر المتواتر وقد ثبت بها أن أهل تلك البلدة صاموا يوم كذا لزم العمل بها لأن البلدة لا تخلو عن حاكم شرعي عادة فلا بد من أن يكون صومهم مبنياً على حكم حاكمهم الشرعي فكانت تلك الاستفاضة بمعنى نقل الحكم المذكور.

[استفاضة میں نہ تو قضائے قاضی پر شہادت ہے اور نہ ہی شہادت پر شہادت، مگر چوں کہ استفاضة خبر متواتر کی طرح

ہے اور اس سے یہ ثابت ہو گیا کہ اس شہر کے لوگوں نے فلاں دن روزہ رکھا ہے تو اس کے مطابق عمل کرنا لازم ہوگا؛ کیوں کہ عادت شہر، حاکم شرعی سے خالی نہیں ہوتا تو ایسی صورت میں لامحالہ ان کا روزہ ان کے حاکم شرعی کے فیصلے پر ہوا ہوگا پس استفاضہ اس فیصلے کی نقل ہوگا۔ [اسی میں ہے:

قال الرحمتی معنی الاستفاضة أن تأتي من تلك البلدة جماعات متعددة من كل منهم يخبر عن أهل تلك البلدة أنهم صاموا عن رؤية، لا مجرد الشيوخ الخ.

[علامہ رحمہ نے فرمایا: استفاضہ کا مفہوم یہ ہے کہ اس شہر سے متعدد جماعتیں آئیں اور سب اس بات کی اطلاع دیں کہ وہاں کے لوگوں نے چاند دیکھ کر روزہ رکھا ہے، محض افواہ نہیں۔]

تنبيه الغافل والوسنان میں ہے:

لما كانت الاستفاضة بمنزلة الخبر المتواتر وقد ثبت بها أن أهل تلك البلدة صاموا يوم

كذا لزم العمل بها؛ لأن المراد بلدة فيها
حاكم شرعي كما هو العادة في البلاد
الاسلامية، فلا بد أن يكون خبرهم مبنياً على
حكم حاكمهم الشرعي فكانت تلك
الاستفاضة بمعنى نقل الحكم المذكور.

[جب چاند نظر آنے کی خبر، خبر متواتر کی طرح مشہور ہو اور
اس سے ثابت ہو جائے کہ فلاں شہر کے لوگوں نے چاند
نظر آنے پر روزہ رکھا ہے تو ایسی خبر پر عمل لازم ہوگا؛
کیوں کہ اس سے وہ شہر مراد ہے جس میں حاکم شرعی ہو
جیسا کہ عادتاً اسلامی شہروں میں ہوتا ہے۔ تو یہ استفاضة
معناً حاکم شرعی کے فیصلہ کی نقل ہے۔]

... دربارہ استفاضة یہ تحقیق علامہ شامی کی ہے اور اس
تقدیر پر وہ شرائط ضرور ہیں کہ صوم وعید بنائے حکم حاکم
شرع عالم متبع احکام ہوا کرتا ہو۔“

(ب) اسی طرح سنی صحیح العقیدہ متدین عالم دین کے ثبوت ہلال کا فیصلہ

کرنے کی خبر دیں تو اس استفاضة کا تحقق ہو جائے گا جو شرعاً حجت ہے۔

فتح القدیر، ج: ۲، ص: ۲۲۳، پھر بحر الرائق، ج: ۲، ص: ۲۷۰، اور تنبیہ الغافل

والوسان للعلامة الشامي، ص: ۲۵۲ میں ہے:

ولو شهدوا أن قاضي بلدة كذا شهد عنده
اثنان برؤية الهلال في ليلة كذا وقضى
بشهادتهما جاز لهذا القاضي أن يحكم
بشهادتهما؛ لأن قضاء القاضي حجة وقد
شهدوا به. انتهى

[اگر لوگوں نے یہ گواہی دی کہ قاضی کے پاس دو آدمیوں
نے فلاں رات چاند دیکھنے کی گواہی دی اور قاضی نے ان
دونوں کی گواہی پر چاند ہو جانے کا فیصلہ کر دیا تو اس قاضی
کو یہ حق ہوگا کہ ان گواہوں کی گواہی پر فیصلہ کر دے۔
کیوں کہ قاضی کا فیصلہ دلیل شرعی ہے اور ان لوگوں نے
اسی کی گواہی دی ہے۔]

فتاویٰ رضویہ مترجم میں ہے:

جس شہر میں قاضی شرع ہو اور اسی کے حکم سے وہاں روزہ
وعید ہوا کرتے ہوں، وہاں سے لوگ گروہ کے گروہ
آئیں اور بالاتفاق اس حاکم شرع کا حکم بیان کریں، (تو
استفاضہ شرعی متحقق ہو جائے گا) (ج ۱۰، ص: ۳۷۹)

(ج) یوں ہی یہ بتائیں کہ وہاں ہمارے سامنے لوگ اپنی آنکھ سے چاند دیکھنا بیان کرتے تھے، تو بھی استفاضہ شرعی کا تحقق ہوگا۔

فتاویٰ رضویہ ہی میں ہے:

اور ایک صورت یہ بھی متصور کہ دوسرے شہر سے جماعات کثیرہ آئیں اور سب بالاتفاق بیان کریں کہ وہاں ہمارے سامنے لوگ اپنی آنکھ سے چاند دیکھنا بیان کرتے تھے، جن کا بیان مورث یقین شرعی تھا۔ ظاہراً اس تقدیر پر وہاں کسی حاکم شرع کا ہونا ضروری نہیں کہ رویت فی نفسہا حجت شرعیہ ہے۔ (ص: ۴۱۷)

(د) ایسے ہی اپنی رویت کی خبر دیں، تو بھی استفاضہ شرعی کا تحقق ہو جائے گا؛ کیوں کہ جب دوسروں کے تعلق سے یہ کہنے پر کہ وہاں لوگ اپنی آنکھوں سے چاند دیکھنا بیان کرتے تھے، استفاضہ شرعی کا تحقق ہو جاتا ہے، تو اپنے بارے میں یہ کہنے سے کہ ہم نے اپنی آنکھوں سے چاند دیکھا ہے، بدرجہ اولیٰ استفاضہ شرعی کا تحقق ہو جائے گا۔

شبہ (۱) :- اعلیٰ حضرت نے تار کی خبر سے استفاضہ شرعی کا تحقق تسلیم نہیں کیا ہے، تو ٹیلی فون اور موبائل سے کیسے تحقق ہو جائے گا؟
ازالہ شبہ :- اعلیٰ حضرت نے تار سے استفاضہ شرعی کے تحقق نہ ہونے کی

یہ وجہیں بیان کی ہیں:

(الف):

جو چاہے تار گھر میں جائے اور جس کے نام سے چاہے تار
دے آئے، وہاں نام اور نسب کی کوئی تحقیقات نہیں
ہوتی۔ بالفرض اگر اصل خبر میں کوئی خلل شرعی نہ ہو، تاہم
اس کا جامہ اعتبار تار میں آ کر یکسر تار تار، کہ وہ بیان ہم
تک اصالت نہ پہنچا، بلکہ نقل در نقل ہو کر آیا۔ (فتاویٰ
رضویہ، ج: ۱۰، ص: ۳۳)

(ب):

نہ یہاں حد تو اتر تک پہنچنا معقول کہ دس نہیں ہزار جگہ سے
تار آئیں، ہم کو تو ایک ہی تار گھر سے ملیں گے۔ اور کہیں
دو چار بھی ہوئے تو یہ تو اتر نہیں۔ (۳۶۹)

(ج):

یہاں اگر متعدد جگہ سے خط یا تار آئے بھی تو اولاً وہ ان
وجوہ ناجوازی سے جنہیں ہم نے فتویٰ میں مفصلاً ذکر کیا،
ہرگز بیان مقبول کے سلسلے میں نہیں آسکتے۔ ڈاک کے منشی،
تار کے بابو، چٹھی رساں اکثر کفار یا عموماً مجاہیل یا فساق

فجّار ہوتے ہیں، اور بفرض باطل آئیں بھی تو یہ تعدد مخبر عنہ
میں ہو انہ کہ مخبرین میں کہ یہاں تار لینے والے بابو اگر
مسلمان ثقہ ہوں بھی تو ہرگز اتنی جماعت متعددہ نہ ہوں گی
جن کی اخبار پر یقین شرعی حاصل ہو۔ بلکہ عامہ بلاد میں
صرف دو ایک ہی تار گھر ہوتے اور صدر ڈاک خانہ تو
ایک ہی ہوتا ہے اگرچہ بڑے شہر میں تقسیم کے لیے دو چار
برانچ اور بھی ہوں۔ (۴۲۷)

اور ظاہر ہے کہ ~~سب~~ بالا میں موبائل اور جن ٹیلی فونوں کا، اور جس طرح
ان سے ملی ہوئی خبروں پر اطمینان و تصدیق کا تذکرہ ہوا، ان میں وہ باتیں جو
امام احمد رضا نے تار کے تعلق سے بیان فرمائی ہیں، نہیں پائی جاتی ہیں۔ آج
موبائل اور ٹیلی فونوں سے خبر نہ تو نقل در نقل ہو کر آتی ہے اور نہ ہی دو چار
واسطوں سے ہم تک پہنچتی ہے۔

شبہ (۲):۔ اعلیٰ حضرت نے ٹیلی فون کی خبر کو بھی امور شرعیہ میں نامعتبر
قرار دیا ہے تو اس سے استفادہ شرعیہ کا تحقق کیسے ہو جائے گا؟
ازالہ شبہ:۔ پہلی بات تو یہ ہے کہ اعلیٰ حضرت کے زمانہ کو تو سو سال ہو گئے، آج
سے تیس پینتیس سال پہلے بھی ٹیلی فون سے خبر کی یہ صورت نہیں تھی، جو صورت آج
ہے۔ اس وقت ٹیلی فون سے بات کرنے کے لیے پہلے مقامی ایکس چینج میں کال بک

کرانی پڑتی تھی، پھر مقامی ایکس چینج دوسرے ایکس چینج سے رابطہ کرتا تھا، اس کے بعد وہ ایکس چینج اس ٹیلی فون سے رابطہ کرنے کے بعد بطرز معکوس ٹیلی فون کرنے والے سے بات کراتا تھا، جس میں بسا اوقات گھنٹوں انتظار کرنا پڑتا تھا۔ اور اب ٹیلی فون ہو، یا موبائل، ان سے بات کرنے کے لیے ان واسطوں کی کوئی ضرورت نہیں پڑتی ہے۔ آپ جن سے بات کر رہے ہوتے ہیں ان کا نمبر آپ کی نگاہ میں اور جو آپ سے بات کر رہا ہوتا ہے آپ کا نمبر ان کے سامنے ہوتا ہے۔ بلکہ دونوں جانب تھری جی سم کارڈ ☆ ہوں تو آپ ان کو اور وہ آپ کو دیکھ رہا ہوتا ہے۔ دوسری بات یہ کہ اعلیٰ حضرت نے ٹیلی فون کے ذریعہ بیان کو استفادہ خبر کے تعلق سے نامعتبر نہیں قرار دیا ہے، بلکہ شہادت لینے والے اور شہادت دینے والے دو بدو نہ ہوں تو ٹیلی فون کے ذریعہ شہادت کو غیر معتبر قرار دیا ہے۔

فتاویٰ رضویہ مترجم میں ہے:

تار کی حالت ٹیلی فون درکنار، خط سے بھی بہت گری ہے
 ... اور علما تصریح فرماتے ہیں کہ خط بھی معتبر نہیں... تو شرعاً
 تار پر عمل کیوں کر ممکن؟ یوں ہی ٹیلی فون کہ اس میں شاہد و
 مشہود نہیں ہوتا، صرف آواز سنائی دیتی ہے۔ (ج: ۱۰،
 ص: ۳۶۷)

☆ اور اب تو ہندوستان میں بھی، فائوجی تک لانچ ہو چکی ہے۔

اسی میں ہے:

ٹیلی فون دینے والا اگر سننے والے کے پیش نظر نہ ہو تو امور شرعیہ میں اس کا کچھ اعتبار نہیں اگرچہ آواز پہچانی جائے کہ آواز آواز کے مشابہ ہوتی ہے۔ اگر وہ شہادت دے معتبر نہ ہوگی۔ (ص: ۳۷۰)

لیکن گواہی لینے والے اور گواہی دینے والے ایک دوسرے کو دیکھ رہے ہوں تو ٹیلی فون کے ذریعہ شہادت کو بھی معتبر قرار دیا ہے۔ جیسا کہ فتاویٰ رضویہ مترجم، ج: ۱۰، ص: ۳۷۰ کے حوالہ سے یہ عبارت، جو اوپر کی عبارت سے بالکل متصل ہے گزر چکی ہے:

ہاں! اگر وہ اس کے پیش نظر ہے جسے دو بدو، آمنے سامنے سے تعبیر کرتے ہیں یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو اور ٹیلی فون کا واسطہ صرف بوجہ آواز رسانی کے لیے ہو کہ اتنی دور سے آواز پہنچنا دشوار تھا، تو اس صورت میں اس کی بات جس حد تک شرعاً معتبر ہوتی اب بھی ہوگی۔ مثلاً خود اپنی رویت کی شہادت ادا کرے تو مانی جائے گی اگر وہ مقبول الشہادۃ ہے۔

شبہ (۳) :- مصنف بہار شریعت حضرت صدر الشریعہ علیہ الرحمۃ نے

فتاویٰ امجدیہ میں فرمایا ہے کہ :

ٹیلی فون اور ریڈیو کی خبریں اس باب میں ناقابل اعتبار
ہیں کہ ان سے کسی چیز کا ثبوت شرعی نہیں ہوتا۔ ایسی خبروں
سے نہ روزہ رکھا جائے نہ عید کی جائے گی۔ ان خبروں کو نہ
شہادت شمار کیا جاسکتا ہے نہ ان کو استفاضہ میں داخل کیا جا
سکتا ہے۔

ازالہ شبہ :- بلا شبہ حضرت صدر الشریعہ کے زمانہ میں ٹیلی فون سے
خبریں جس طور سے موصول ہوتی تھیں ان سے استفاضہ کا تحقق نہیں ہو سکتا تھا۔
مگر آج صورت حال یکسر بدلی ہوئی ہے، جیسا کہ شبہ (۲) کے جواب میں
مذکور ہو چکا ہے، اس لیے اُس زمانہ کے حکم کا اجرا آج کے دور میں نہیں ہوگا۔

شبہ (۴) :- شامی میں علامہ رحمۃ کے حوالہ سے استفاضہ کی جو تعریف کی
گئی ہے، اس میں أن تأتي من تلک البلدة کے الفاظ ہیں اور امام احمد
رضانے ”آئیں“ کا لفظ استعمال فرمایا ہے۔ جب کہ موبائل اور ٹیلی فون کی
خبروں میں خبر دینے والا ”آتا“ نہیں ہے، تو ٹیلی فون کی خبروں پر استفاضہ خبر کی
تعریف کیسے صادق آئے گی؟

ازالہ شبہ : [الف] علامہ رحمۃ کا استعمال کردہ لفظ أن تأتي اور امام

احمد رضا کا استعمال کردہ لفظ ”آئیں“ استفاضہ کی ماہیت میں داخل نہیں، بلکہ تحقق کی ایک صورت ہے۔ کیونکہ خبر کی تعریف ہے: بحکی عنہ کی حکایت۔ اس میں ”آنا“ شامل نہیں ہے۔ اسی طرح خبر دینے والوں کے اعتبار سے اس کی اقسام: خبر واحد، خبر مستفیض اور خبر متواتر کی تعریفات میں بھی مخبرین کا ”آنا“ شامل نہیں ہے (دیکھیے مقدمہ: ۱) تو خبر واحد ہو، مستفیض ہو۔ یا۔ متواتر، کسی کی بھی ماہیت میں ”آنا“ داخل نہیں ہوا۔

یہی وجہ ہے کہ جب کسی گواہ کے پڑوس اور محلہ میں غیر ثقہ لوگ ہی رہتے ہوں اور قاضی کا آدمی جا کر ان ہی لوگوں سے اس گواہ کی ثقاہت کے بارے میں دریافت کرے اور وہ لوگ بالاتفاق اس کی تعدیل کریں تو استفاضہ کا تحقق ہو جاتا ہے۔ حالاں کہ اس صورت میں ”آنا“ نہیں پایا جاتا ہے۔

”فتاویٰ عالمگیری“، کتاب الشهادات، باب الجرح والتعديل میں ہے:

اذا سأل جيرانه وأهل محله وهم غير ثقات،

فاتفقوا على تعديله ووقع في قلبه أنهم

صدقوا كان ذلك بمنزلة تواتر الأخبار.

كذا في المحيط. (ج: ۳، ص: ۵۲۹)

[کسی گواہ کے پڑوس اور محلہ میں لوگ غیر ثقہ ہوں اور وہ

لوگ متفقہ طور پر اس گواہ کی تعدیل کریں تو ان لوگوں کی

سچائی پر دل مطمئن ہو جانے کی صورت میں مان لیا جائے گا، کیوں کہ اتنے سارے لوگوں کا اتفاق تواتر کے قائم

مقام (یعنی استفاضہ) ہے۔]

مطلع صاف ہونے کی صورت میں فقہائے کرام، جمع عظیم کا اپنی روایت کی خبر دینا، جس سے استفاضہ متحقق ہو جائے، ضروری قرار دیتے ہیں۔ لیکن! جمع عظیم کا اطلاق کتنے افراد پر ہوگا؟ اس سلسلہ میں امام محمد علیہ الرحمۃ سے مروی ہے کہ قاضی کو جتنے لوگوں کے بیان پر اعتماد ہو جائے۔ صاحب بحر الرائق نے اسی کو حق کہا ہے اور امام ابو یوسف سے بھی ایک روایت یہی نقل کی ہے اور فرمایا ہے کہ: ہر طرف سے مسلسل ”خبر آئے“۔ یہ نہیں فرمایا ہے کہ ”لوگ آکر“ خبر دیں۔

چنانچہ ”تنبیہ الغافل والوسنان“، ص: ۲۳۴ میں ہے:

واذا لم یکن فی السماء علة اشترط لہلال
رمضان والفطر جمع عظیم یقع العلم
الشرعی وهو غلبة الظن بخبرہم ... هذا
ظاهر الروایة ولم یقدر فیہا الجمع العظیم
بشيء ... وعن محمد تفویضہ الی رأی
الامام، قال فی البحر والحق ما روي عن
محمد وأبی یوسف أيضا أن العبرة لتواتر

الخبر ومجيئه من كل جانب. انتهى وذكر
الشربلالي وغيره تبعاً للمواهب أن الأصح
رواية تفويضه الى رأي الامام.

[مطلع صاف ہو تو رمضان کا چاند ہو، یا عید کا چاند، سب
کے ثبوت کے لیے اتنی بڑی جماعت کا دیکھنا شرط ہے جس
کی خبر سے یقین شرعی یعنی ظن غالب ہو جائے۔ جماعت
میں کتنے لوگ ہوں؟ ظاہر الروایۃ میں تعداد متعین نہیں کی
گئی ہے۔ امام محمد سے مروی ہے کہ قاضی کو جتنے لوگوں کی
باتوں سے ظن غالب ہو جائے۔ بحر الرائق میں ہے کہ حق
وہی ہے جو امام محمد اور امام ابو یوسف سے بھی مروی ہے
یعنی ہر جانب سے مسلسل خبر آئے۔ شربلالی نے مواہب
کی اتباع میں قاضی کے ظن غالب ہی کو زیادہ صحیح ٹھہرایا
ہے۔]

”بحر الرائق“ میں ہے:

وعن محمد ما استكثره الحاكم فهو كثير وما
استقله فهو قليل. (ج: ۲، ص: ۲۶۹)

[امام محمد سے مروی ہے کہ قاضی جس جماعت کو بڑی

جماعت سمجھے وہ بڑی جماعت ہے اور جس جماعت کو

چھوٹی جماعت سمجھے وہ چھوٹی جماعت۔]

[ب] کسی مقام پر بہت سے لوگ موجود ہوں اور دو چار کو چھوڑ کر سب چاند دیکھ لیں اور خبر دیں تو کیا ان دو چار کے حق میں مخبرین کی تعداد کے لحاظ سے تواثر - یا - خبر مستفیض کا تحقق نہیں ہو جاتا ہے؟ حالاں کہ یہاں مخبرین کا 'آنا' نہیں پایا جاتا ہے کیوں کہ خبر دینے والے اور جن کو خبر دی جا رہی ہے سب پہلے ہی سے ایک ہی جگہ موجود ہیں۔ چنانچہ صاحب فتح القدیر اور ان کے حوالہ سے صاحب بحر الرائق نے پھر ان کے حوالہ سے علامہ شامی اور علامہ شامی کے حوالہ سے امام احمد رضا نے فرمایا ہے:

ان العبرة بمجي الخبر وتواتره من كل

جانب.

[بے شک اعتبار ہر طرف سے لگا تا خبر آنے کا ہے۔]

تو معلوم ہوا کہ 'خبر مستفیض' کے 'تحقق' کے لئے مخبرین کا 'آنا' ضروری نہیں ہے۔۔۔۔۔ ہاں! علامہ رحمہتی نے ایک مقام کی بات دوسرے مقام تک بذریعہ خبر مستفیض پہنچنے کے لیے أن تأتي کے الفاظ استعمال فرمائے ہیں اور امام احمد رضا نے اسی کا ترجمہ "آئیں" کے لفظ سے کیا ہے۔ کیوں کہ علامہ رحمہتی کے زمانے میں مخبرین کے 'آئے' بغیر ایک مقام کی خبر دوسرے مقام تک اسی

طرح پہنچ سکتی تھی۔ اس لیے اس امر واقعی کے اعتبار سے علامہ رحمٰتی نے اُن تائیدی اور امام احمد رضاؒ نے ’آئیں‘ کے الفاظ استعمال فرمائے۔ جیسے قرآن کریم نے سود کھانے کی ممانعت فرماتے ہوئے اس زمانہ میں عرب کے دستور کے پیش نظر لا تأکلوا الربا أضعافاً مضاعفة۔ [سود دونادون مت کھاؤ] فرمایا۔ یہ نہیں کہ أضعافاً مضاعفة۔ [دونادون] نہ ہو تو سود کھانے کی ممانعت نہیں ہے۔

[ج] ”آنا“ استفاضہ کی ماہیت میں داخل ہوتا تو امام احمد رضا کو تار سے استفاضہ متحقق نہ ہونے کے سلسلہ میں سطروں کی سطریں روشن کرنے کی ضرورت نہیں تھی۔ بس ’آنا‘ کے فقدان پر تنبیہ کر دینا کافی تھا۔ کیوں کہ استفاضہ متحقق نہ ہونے کے لیے کوئی بھی چیز ’آنا‘ کے فقدان سے بڑھ کر تو کیا؟ اس کے برابر بھی نہیں ہو سکتی ہے۔ جیسے:

فعل کی تعریف ہے: وہ لفظ جو اپنا معنی خود بتائے اور زمانہ سے مقترن ہو۔ اب اگر کوئی شخص ”درخت“ کو فعل کہنے لگے تو اس کے رد کے لیے اتنا ہی کہ دینا کافی ہوگا کہ ”درخت“ میں تو زمانہ ہی نہیں ہے، اس لیے وہ فعل نہیں ہو سکتا۔ مگر رد کرنے والا ”درخت“ میں زمانہ کا عدم اقتران نہ بتا کر صفحات کے صفحات سیاہ کرنے لگے تو سمجھا جائے گا کہ رد کرنے والے کے نزدیک فعل کی ماہیت میں یا تو اقتران زمانہ داخل نہیں ہے، یا پھر اسے فعل کی ماہیت کا علم ہی

نہیں ہے۔

ہم دیکھتے ہیں کہ امام احمد رضا نے تار سے موصول شدہ خبروں کے ذریعہ استفاضہ متحقق نہ ہونے کے سلسلہ میں ”آنا“ کے فقدان پر تنبیہ نہ کر کے سطروں کی سطریں روشن کی ہیں، تو معلوم ہوا کہ امام احمد رضا کے نزدیک بھی استفاضہ متحقق ہونے کے لیے ”آنا“ ضروری نہیں ہے۔

[د] اس سے بھی واضح بات یہ ہے کہ امام احمد رضا نے مرزا غلام احمد قادیانی، مولانا قاسم نانوتوی، رشید احمد گنگوہی، خلیل احمد انبیٹھوی اور اشرف علی تھانوی کی کفری عبارتوں کو متواتر قرار دے کر ان کی تکفیر فرمائی ہے۔ تو کیا بہت سے لوگوں نے ان حضرات کو وہ عبارتیں لکھتے ہوئے دیکھنے یا۔ ان کی زبانی لکھنے کا اقرار سننے کے بعد امام احمد رضا کے پاس آ کر یہ خبر دی تھی کہ آپ کے نزدیک وہ عبارتیں متواتر ہو گئی تھیں؟

شبہ (۵) :- خبر مستفیض خبر متصل کی قسم ہے اور اتصال کے لیے لقاد وصل بالفعل، خواہ بالا مکان ضروری ہے۔ جب کہ ٹیلی فون اور موبائل کی خبروں میں خبر دینے والے اور خبر پانے والے میں لقاد وصل نہیں ہوتا ہے تو ٹیلی فون اور موبائل سے ملنے والی خبر متصل ہی نہیں ہوگی اور جب متصل ہی نہیں ہوگی تو مستفیض کیسے ہو سکے گی؟

ازالہ شبہ: لقاد وصل نہ بیع و شرا کی طرح کوئی عقد ہے کہ مجلس بدلنے سے

اس کا حکم بدل جائے، نہ شہادت کی طرح کوئی چیز کہ دو بدو یعنی اس کی آنکھوں کا اُس کی آنکھوں کے سامنے اور اُس کی آنکھوں کا اس کی آنکھوں کے سامنے ہونا لازمی ہو۔ بلکہ یہ دیکھنے اور سننے کی طرح ہے۔ جس طرح چشمہ اور ایئر فون کے بغیر محض آنکھ اور کان سے دیکھا اور سنا جاتا ہے اسی طرح چشمہ اور ایئر فون کے ذریعہ بھی دیکھا اور سنا جاتا ہے۔ یہی وجہ ہے کہ چشمہ اور ایئر فون کے ذریعے دیکھ، سن کر بھی گواہی مقبول ہو جاتی ہے۔ یوں ہی لقا و وصل ہے کہ جس طرح ٹیلی فون اور موبائل کے بغیر لقا و وصل ہوتا ہے، اسی طرح ٹیلی فون اور موبائل کے ذریعے بھی لقا و وصل ہی ہوتا ہے۔ ورنہ کیا وجہ ہے کہ امام احمد رضا نے قاضی اور گواہوں کے ایک دوسرے کو دیکھنے کی صورت میں بذریعہ ٹیلی فون دور سے دی ہوئی گواہی کو کیسے مقبول قرار دیا ہے؟ کما مر مراراً۔

اس لیے ٹیلی فون اور موبائل کے ذریعے موصولہ خبر بھی خبر منقطع نہیں، حکماً خبر متصل ہی ہے؛ اور جب خبر متصل ہے تو مستفیض بھی ہو سکتی ہے۔

فقیر محمد مطیع الرحمن رضوی غفرلہ

تکملہ

سوالات

ایک عالم صاحب یہ فرماتے ہیں کہ:

(۱) حدیث میں ”رویت“ کا لفظ آیا ہے جس کے معنی دیکھنا بھی ہیں اور علم بھی ہیں، تو دیکھنے ہی پر اصرار کیوں کیا جاتا ہے؟ اگر رصد گاہ (Observatory) والے یہ بتائیں کہ فلاں دن چاند اور سورج میں اتنا فاصلہ ہوگا، اس لیے چاند نظر آنے کے قابل ہو جائے گا۔ تو کیا اس سے ہمیں علم نہیں ہوگا؟

(۲) اختلاف مطالع کا مسئلہ جس کی وجہ سے انتشار ہوتا ہے، نہ تو ظاہر الروایہ میں ملتا ہے اور نہ ہی متون معتمدہ میں، صرف بعض شروح و فتاویٰ کی کتابوں میں ملتا ہے۔ تو انتشار سے بچنے کے لیے اسے معتبر مان لیا جائے تو کیا حرج ہے؟

(۳) انگلینڈ اور امریکہ کے طلوع و غروب میں کئی گھنٹوں کا فرق ہے۔ جب وہاں چاند نکلے گا تو یہاں صبح ہو جائے گی پھر کیسے استفادہ خبر ہوگی؟

(۴) علامہ شامی نے توپوں کے فائر سے روزہ کے وجوب کی بات کہی ہے تو اس پر قیاس کرتے ہوئے فون کے ذریعہ تین چار آدمی کی خبر آ جائے تو روزہ واجب ہونا چاہیے۔ آخر فون سے نو آدمی کی خبر کی قید کیوں ہے؟

محمد نظام الدین مصباحی

صدر المدرسین

دارالعلوم غوثیہ رضویہ بلیک برن (یو کے)

الجواب

(۱)

بلاشبہ رویت کے معنی ”دیکھنے“ کے بھی ہیں اور ”علم“ کے بھی، مگر سوال یہ ہے کہ کہاں اس کے معنی ”دیکھنے“ کے ہوں گے اور کہاں ”علم“ کے؟
اس سلسلے میں نحوی قاعدہ یہ ہے کہ:
افعال متعدیہ کی متعدد قسمیں ہیں:

(الف) وہ متعدی افعال جن کا ایک ہی مفعول بہ ہوتا ہے۔ جیسے:
ضربت زیداً (میں نے زید کو مارا)

(ب) وہ متعدی افعال جن کے دو مفعول بہ ہوتے ہیں، اور دونوں متغائر، اس لیے کسی ایک کو حذف کر دینا بھی درست ہے۔ جیسے: أعطیت زیداً درهماً (میں نے زید کو ایک درہم دیا)۔ چنانچہ اس کی بجائے أعطیت زیداً (میں نے زید کو دیا) یا أعطیت درهماً (میں نے ایک درہم دیا) بھی کہہ سکتے ہیں۔

(ج) وہ متعدی افعال جن کے دو مفعول بہ ہوتے ہیں اور دونوں کا مصداق ایک ہی ہوتا ہے، اس لیے دونوں میں سے کسی کو حذف کرنا درست

نہیں۔ جیسے: علمتُ زیداً فاضلاً (میں نے جان لیا کہ زید فاضل ہے)۔
نحو یوں کی اصطلاح میں یہ افعال، افعالِ قلوب کہلاتے ہیں۔

(د) وہ متعدی افعال جن کے تین مفعول بہ ہوتے ہیں۔ جیسے: أخبرَ زیدَ عمرواً بکراً فاضلاً (زید نے عمرو کو بتایا کہ بکر فاضل ہے)

بعض افعال، متعدی بیک مفعول بھی ہوتے ہیں اور متعدی بدو مفعول کی دوسری قسم یعنی افعالِ قلوب بھی ہوتے ہیں، مگر متعدی بیک مفعول ہونے کی صورت میں اس کے جو معنی ہوتے ہیں، وہ الگ ہوتے ہیں، اور متعدی بدو مفعول ہونے کی صورت میں جو معنی ہوتے ہیں، وہ الگ ہوتے ہیں۔

الکناش فی فنی النحو والصرف، ج: ۲، ص: ۳۶ میں ہے:

و قد تجيء بعض هذه الأفعال بمعنى آخر
فتجيء ظننت من الظنة بمعنى التهمة، و
تجيء علمت بمعنى عرفت كقوله تعالى:
وَلَقَدْ عَلِمْتُمُ الَّذِينَ اعْتَدَوْا مِنْكُمْ فِي
السَّبْتِ - أي عرفتكم وتجيء وجدت بمعنى
وجدان الضالة أي بمعنى الإصابة، تقول:
وجدت ناقتي أي أصبتها، وتجيء رأيت
بمعنى البصر، تقول: رأيت زيداً أي أبصرته
واذا استعملت هذه الأفعال في هذه المعاني

المذكورة فلا تتعدى الى أكثر من مفعول واحد؛ لأن معانيها حينئذ لا تقتضى الا التعلق بمعنى واحد، فتقول: علمت زيدا كما تقول: عرفت زيدا۔

[مذكورہ بالا بعض افعال، کبھی دوسرے معانی میں بھی آتے ہیں۔ جیسے: ”ظنة“ سے ”ظننت“، ”تہمت“ کے معنی میں، اور ”علمت“، ”عرفت“ کے معنی میں۔ قرآن کریم میں ہے: وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ۔ أي عرفتہم (اور یقیناً تمہارے علم میں ہیں وہ لوگ جنہوں نے تم میں سے ہفتہ کے دن سرکشی کی، یعنی تم انہیں پہچانتے ہو۔) یوں ہی ”وجدت“، ”گمشدہ چیز کو پانے“ کے معنی میں، جیسے تم کہتے ہو: ”میں نے اپنی گم شدہ اونٹنی کا وجدان کر لیا“، یعنی اسے پالیا، اور ”رأيت“، ”بصر“، یعنی آنکھ سے دیکھنے کے معنی میں آتا ہے۔ جیسے کہتے ہو: ”رأيت زيدا“ (میں نے زید کو دیکھا) یعنی اپنی آنکھ سے دیکھا۔

جب یہ افعال ان مذکورہ معانی میں مستعمل ہوں تو صرف ایک ہی مفعول کی طرف متعدی ہوتے ہیں؛ کیوں کہ ان

افعال کے معانی صرف ایک مفعول کے تعلق کا تقاضہ کرتے ہیں، تو جس طرح ”عرفت زیداً“ (میں نے زید کو پہچانا) کہتے ہو، اسی طرح: ”علمت زیداً“ (میں نے زید کو جانا) بھی کہتے ہو۔

الاصول فی النحو، لأبی بکر محمد بن سہیل بن السراج النحوی البغدادی (م: ۳۱۶ھ) ج: ۱، ص: ۹۲ کے حاشیہ میں ہے:

رأیت تكون من رؤية العين، وتكون من العلم
كقوله عز وجل: أَلَمْ تَرَ إِلَىٰ ذِيكَ كَيْفَ مَدَّ
الظِّلَّ. وقال الشاعر خدّاش بن زهير: رأیت
الله أكبر كل شيء ☆ محافظة وأكثرهم
جنوداً.

[”رأیت“ آنکھ سے دیکھنے اور علم کے معنی میں مستعمل ہوتا ہے۔ جیسے: اللہ عز وجل کا ارشاد ہے: اے حبیب! کیا تم نے اپنے رب کو نہ دیکھا کہ اس نے سائے کو کیسا دراز کیا؟ اور شاعر خدّاش بن زہیر نے کہا ہے: میں نے محافظت اور فوج کی کثرت کے اعتبار سے اللہ تعالیٰ کو ہر شے سے بڑا یقین کیا۔]

الاصول فی النحو، لأبی بکر محمد بن سہیل بن السراج النحوی البغدادی

(م: ۳۱۶ھ)، ج: ۱، ص: ۲۹۶ میں ہے:

ولو جعلت "رأيت" من رؤية العين كان
بمنزلة "ضربت"

[اگر "رأيت" سے مراد "آنکھ سے دیکھنا" ہو تو
"ضربت" کی طرح متعدی بیک مفعول ہوگا۔]

شرح کتاب سیبویہ، لأبی سعید السیرانی الحسن بن عبد اللہ بن المرزبان
(م: ۳۶۸ھ)، ج: ۱، ص: ۲۸۲ میں ہے:

ومنه "رأيت" اذا أردت به رؤية العين،
بمنزلة "أبصرت" يتعدى الى مفعول واحد،
تقول: "رأيت زيدا"، كما تقول: "أبصرت
زيداً"، واذا كانت الرؤيه للقلب تعدت الى
مفعولين، كما ذكرنا.

[جب "رأيت" سے مراد آنکھ سے دیکھنا ہو تو
"أبصرت" کی طرح متعدی بیک مفعول ہوگا۔ جیسے
"أبصرت زيدا" کہا جاتا ہے، اسی طرح "رأيت
زيداً" کہا جائے گا۔ اور جب فعل قلب مراد ہو تو متعدی
بدو مفعول ہوگا۔ جیسا کہ ہم بیان کر چکے۔]

اسی طرح معتمدترین عربی لغت "لسان العرب" میں ہے:

الرؤية بالعين تتعدي الى مفعول واحد.
وبمعنى العلم تتعدي الى مفعولين، يقال:
رأى زيدا عالما.

[”رؤية“ کے معنی ”آنکھ سے دیکھنا“ ہو تو ایک مفعول کی
طرف متعدی ہوتا ہے، اور ”علم“ کے معنی میں ہو تو دو
مفعول کی طرف متعدی ہوتا ہے۔ جیسے ”رأى زيدا
عالما“ (اس نے زید کو عالم جانا)۔]

مختار الصحاح میں بھی یہی ہے:

الرؤية بالعين تتعدي الى مفعول واحد.
وبمعنى العلم تتعدي الى مفعولين.

[”رؤية“ کے معنی ”آنکھ سے دیکھنا“ ہو تو ایک مفعول کی
طرف متعدی ہوتا ہے، اور ”علم“ یعنی اذعان ہو تو دو
مفعول کی طرف متعدی ہوتا ہے۔]

بخاری شریف کے شارح امام بدرالدین عینی (م:) عمدة القاری، ج:
۸، ص: ۶۱/۶۲ میں لکھتے ہیں:

”رؤية“ بضم الراء وسكون الهمزة وفتح
الياء آخر الحروف وضم التاء المثناة من
فوق، وهو من: رأى العين، يقال: رأى، رأيا،

ورؤية، وراء-ة مثل راعة فيتعدي الى مفعول واحد، واذا كان بمعنى العلم يتعدي الى مفعولين.

[لفظ "رؤية" میں "را" مضموم، "ہمزہ" ساکن، آخری حرف "ی" مفتوح، اس کے بعد "تا" مضموم ہے۔ اس کے معنی ہیں "آنکھ سے دیکھنا" اسی لیے متعدی بیک مفعول ہے، اگر "علم" کے معنی میں ہوتا تو متعدی بدو مفعول ہوتا۔]

حدیث پاک: "صوموا لرؤیتہ، وأفطروا لرؤیتہ" [چاند کی رویت سے روزہ کا آغاز کرو اور رویت ہی پر اختتام!] میں "رؤية" کا مفعول بہ تنہا "ہ" ضمیر ہے۔ اس لیے وہ، فعل قلب "علم" کے معنی میں ہرگز نہیں ہو سکتا۔ واللہ تعالیٰ اعلم



(۲)

اختلاف مطالع کے اعتبار کیے جانے کی بات سرسری نظر میں جتنی آسان و سہل معلوم ہوتی ہے، غائر نظر میں اتنی ہی دشوار، بلکہ متعذر ہے۔ نقص و ابرام سے پاک اختلاف مطالع کی کوئی تحدید ہی نہیں ہو سکتی۔ جیسا کہ امام احمد رضا نے فتاویٰ رضویہ مترجم، ج: ۱۰ میں بیان فرمایا ہے۔ جو تفصیل کا طالب ہو، وہ وہاں مطالعہ کرے۔

رہی یہ بات کہ کتب ظاہر الروایہ اور متون میں اس کے غیر معتبر ہونے کا ذکر نہیں ہے! تو یہ قلت مطالعہ کی دلیل ہے۔

”فتح القدیر“، مکتبہ نوریہ پاکستان، ج: ۲، ص: ۲۴۳ میں امام ابن ہمام فرماتے ہیں:-

واذا ثبت في مصر لزوم سائر الناس فيلزم أهل
المشرق برؤية أهل المغرب في ظاهر
المذهب.

[ایک شہر میں چاند کا ثبوت ہو جائے تو سارے انسانوں
کے لیے اس کے مطابق عمل کرنا لازم ہو جائے گا۔ تو ظاہر
مذہب میں اہل مغرب کی رویت سے اہل مشرق کے لیے
لازم ہوگا۔]

امام عبداللہ بن محمود موصلی کے متن ”المختار“، ج: ۱، ص: ۱۲۹ میں ہے:

فاذا ثبت في بلد لنرم جميع الناس ولا اعتبار
باختلاف المطالع.

[جب ایک شہر میں رویت ثابت ہو جائے تو سارے
لوگوں کے لیے اس کے مطابق عمل پیرا ہونا لازم ہوگا،
اختلاف مطالع کا اعتبار نہیں کیا جائے گا۔]

مجمع الانهر کے متن ”ملتقى الانهر“، ج: ۱، ص: ۳۵۲ میں ہے:

واذا ثبت في موضع لنرم جميع الناس، وقيل
يختلف باختلاف المطالع.

[جب ایک جگہ رویت ثابت ہو جائے تو تمام لوگوں کو اس
کے مطابق عمل کرنا لازم ہو جائے گا۔ اور کہا گیا ہے کہ
اختلاف مطالع سے حکم مختلف ہوگا۔]

اس کے تحت ”مجمع الانهر“ میں ہے:

يفهم من عبارة المصنف عدم الاعتبار مطلقاً
وهو المذهب وظاهر الرواية وعليه الفتوى
كما في أكثر المعتمرات.

[مصنف کی عبارت سے سمجھا جاتا ہے کہ اختلاف مطالع کا
اعتبار مطلقاً نہیں ہوگا۔ یہی مذہب اور ظاہر الروایہ ہے،
اور اسی پر فتویٰ ہے۔ جیسا کہ بیشتر معتبر کتابوں میں ہے۔]

امام نسفی کے مشہور متن ”کنز الدقائق“ میں ہے:

لا عبرة باختلاف المطالع.

[اختلاف مطالع کا اعتبار نہیں ہے۔]

اس کے تحت ”بحر الرائق“، ج: ۲، ص: ۴۷۱ میں ہے:

فاذا رآه أهل بلدة ولم يره أهل بلدة أخرى

وجب عليهم أن يصوموا برؤية أولئك اذا ثبت

عندهم بطريق موجب ويلزم أهل المشرق

برؤية أهل المغرب. وقيل: يعتبر فلا يلزمهم

برؤية غيرهم اذا اختلف المطالع ... والأول

ظاهر الرواية وهو الأحوط كذا في فتح القدير

وظاهر المذهب وعليه الفتوى، كذا في

الخلاصة. أطلقه فشمّل ما اذا كان بينهما

تفاوت بحيث يختلف المطالع أو لا.

[جب ایک شہر والے چاند دیکھ لیں اور دوسرے شہر والے

نہ دیکھ سکیں تو ان پر اُس شہر کے دیکھنے والوں کی رویت

سے روزہ رکھنا واجب ہوگا، جب کہ ان حضرات کے

نزدیک طریق موجب سے اُس شہر والوں کا دیکھنا ثابت

ہو جائے۔ اہل مغرب کی رویت سے اہل مشرق پر بھی

اس کے مطابق عمل پیرا ہونا لازم ہے۔ اور کہا گیا ہے کہ اختلاف مطالع کا اعتبار ہوگا۔ لہذا اختلاف مطلع ہو تو ایک شہر کی رویت سے دوسرے شہر میں روزہ رکھنا لازم نہیں ہوگا۔ پہلا قول ظاہر الروایہ ہے، اور احوط بھی جیسا کہ فتح القدیر میں ہے۔ اور ظاہر المذہب بھی اور اسی پر فتویٰ ہے۔ جیسا کہ خلاصہ میں ہے۔ امام نسفی کی عبارت کا اطلاق اس صورت کو بھی شامل ہے جب دونوں شہروں کے درمیان اتنی مسافت ہو جس سے مطلع بدل جاتا ہے۔ [

پھر ظاہر الروایہ اور متون میں غیر معتبر ہونے کا تذکرہ نہیں بھی ہوتا، صرف شروح اور فتاویٰ کی کتابوں میں ہی ہوتا، تو بھی اس کے غیر معتبر ہونے کا فتویٰ دیا جاسکتا تھا؛ کیوں کہ عدم ذکر، ذکر عدم نہیں ہوتا ہے۔

اللباب فی علوم الکتاب، ج: ۱۰، ص: ۲۰۲ میں ہے:

عدم الذکر لا یدل علی العدم.

[کسی چیز کا ذکر نہ ہونا اس کے نہ ہونے کی دلیل نہیں۔]

ورنہ غیر معتبر قرار دینے والے بھی تو کہیں گے کہ کتب ظاہر الروایہ اور متون میں اس کے معتبر ہونے کا ذکر نہیں ہے۔

شروح کی تو وضع ہی متون کے مجملات و مبہمات کی تفصیل و توضیح اور ان

سے متفرع ہونے والے فروعات کو بیان کرنے کے لیے ہوتی ہے۔ اگر کوئی مسئلہ اس لیے ناقابل قبول ہو کہ وہ ظاہر الروایہ اور متون میں نہیں ہے، تو کیا کوئی مذہب کے سارے سنن زوائد، سنن مؤکدہ، بلکہ واجبات، بلکہ فرائض، اسی طرح مکروہات تنزیہیہ، اسیاءات، تحریمات، اور مفسدات و نواقض کی نشاندہی ظاہر الروایہ اور متون میں کر سکتا ہے؟

اس طرح تو مذہب کا بیشتر حصہ ہی نامقبول ٹھہر جائے گا! کتنی عمدہ بات فرمائی ہے امام عبدالوہاب شعرانی علیہ الرحمہ نے:

فصل: ومما يدلک علی صحة ارتباط جمیع
أقوال علماء الشريعة بعین الشريعة کا ارتباط
الظل بالشاخص ما یفصلونه من المجمل فی
الشريعة فما فصل عالم ما أجمل فی کلام من
قبله من الأدوار الا للنور المتصل به من
الشارع صلی اللہ علیہ وسلم فالمنة فی
ذلک حقيقة لرسول اللہ صلی اللہ علیہ و
سلم الذي هو صاحب الشرع؛ لأنه هو الذي
أعطى العلماء تلک المادة التي فصلوا بها
ما أجمل فی کلامه ... تأمل یا أخي! لولا أن
رسول اللہ صلی اللہ علیہ وسلم فصل

بشريعته ما أجمل في القرآن لبقی القرآن
 على اجماله، كما ان أئمة المجتهدين لو لم
 يفصلوا ما أجمل في السنة لبقیت السنة على
 اجمالها، وهكذا الى عصرنا هذا. فلو لا أن
 حقيقة الاجمال سارية في العالم كله من
 العلماء ما شرحت الكتب ولا ترجمت من
 لسان الى لسان، ولا وضع العلماء على
 الشروح حواشي كالشروح للشروح.
 (ميزان الشريعة الكبرى ج: ۱، ص: ۴۱)

[علمائے شریعت کے سارے اقوال، شریعت کے چشمے سے
 اسی طرح مرتبہ ہوتے ہیں، جس طرح جسم سے سایہ مرتبہ
 ہوتا ہے، جس کی صحت پر دال مجملات شرع کی وہ تفصیلات
 ہیں، جو علمائے شریعت نے اپنے ماقبل کے مجملات کی
 تفصیل اسی نور سے کی ہے جو نور شارع علیہ السلام سے متصل
 ہے۔ تو اس معاملے میں حقیقتاً احسان صاحب شرع رسول
 کریم صلی اللہ علیہ وسلم ہی کا ہے؛ کیوں کہ آپ نے ہی علمائے
 کرام کو وہ مادہ عنایت فرمایا، جس کے ذریعہ انھوں نے آپ
 کے مجمل احادیث کی تفصیل کی۔ یوں ہی حضور صلی اللہ علیہ وسلم

کے بعد، ہر دور کا اپنے مابعد دور پر احسان رہا ہے... غور کرو
میرے بھائی! اگر رسول کریم صلی اللہ علیہ وسلم نے اپنی
شریعت کے ذریعہ قرآن کے مجملات کی تفصیل نہ کی ہوتی، تو
قرآن اپنے اجمال پر ہی رہ جاتا۔ یوں ہی اگر ائمہ مجتہدین
نے سنت رسول صلی اللہ علیہ وسلم کے مجملات کی تفصیل نہ کی
ہوتی، تو سنت نبویہ اپنے اجمال پر ہی رہ جاتی۔ یوں ہی یہ
سلسلہ ہمارے دور تک چلتا رہتا۔ پس اگر حقیقت اجمال دنیا
بھر کے علما کے درمیان سرایت کی ہوئی نہ ہوتی تو نہ کتابوں کی
شرح کی جاتی، نہ ایک زبان سے دوسری زبان میں ترجمہ ہوتا
اور نہ ہی علمائے کرام شروحات پر حواشی لکھتے، جیسا کہ
شروحات کی شرحیں لکھی گئی ہیں۔]

ہاں! جب کتب شروح و فتاویٰ کا کوئی مسئلہ عدول کے اسباب ستہ کے بغیر
ہی متون و ظاہر الروایہ کے برخلاف ہو، تو ترجیح اس کو ہوگی جو متون و ظاہر
الروایہ میں ہوگا۔ جس طرح قیاس اور خبر واحد جب حدیث مشہور و متواتر اور
قرآن کریم کے خلاف ہو تو ترجیح قرآن اور حدیث متواتر و مشہور کو ہوتی ہے۔ یہ
نہیں کہ جو مسئلہ خبر واحد اور قیاس میں ہو، مگر قرآن اور حدیث متواتر و مشہور میں
نہ ملے، وہ ناقابل قبول ہو جاتا ہو۔ واللہ تعالیٰ اعلم



(۳)

روزہ وعید کا انحصار استفاضہ خبر ہی پر نہیں ہے، ان کے لیے شریعت نے سات صورتیں رکھی ہیں، جن میں سے ایک استفاضہ خبر بھی ہے۔ اس لیے اگر کہیں سے استفاضہ نہ ہو پائے تو پریشانی کیا ہے؟ ویسے جس وقت امریکہ میں چاند دکھائی دے گا، اس وقت انگلینڈ میں عشا کا وقت رہے گا۔ اب اگر انگلینڈ میں قابل قبول شرطوں کے ساتھ خبر مستفیض متحقق ہو جائے تو دوسرے دن یہاں روزہ یا عید ہوگی۔ بالکل اسی طرح جس طرح امریکہ سے ایسا شخص یا اشخاص لندن آ کر گواہی دیں جن کی گواہی قابل قبول ہو، تو اس گواہی کی بنیاد پر روزہ وعید کا حکم ہوگا۔

رہا یہ کہ پھر ہندوستان میں دوسرے ملکوں کے استفاضہ خبر پر روزہ وعید کا حکم کیوں نہیں دیا جاتا ہے؟ تو اس کی وجہ یہ کہ یہاں شرعی استفاضہ کے تحقق کی شرطیں مفقود ہوتی ہیں، اس لیے اس پر عمل درآمد کا حکم نہیں دیا جاتا ہے۔ اگر شرطیں مفقود نہ ہوں تو یہاں بھی عمل درآمد کا حکم ہوگا۔ واللہ تعالیٰ اعلم



(۴)

توپوں کے فائرندائے قاضی کے قائم مقام ہیں جو ان کی حدودِ ولایت ہی میں نافذ العمل ہوتی ہے، حدودِ ولایت سے باہر نہیں۔ اور فون کی خبریں، محض خبریں ہیں، ندائے قاضی کے قائم مقام نہیں۔

رہی توپوں کے فائر پر فون کے ذریعہ تین چار آدمی کی خبر کے قیاس کی بات! تو معاف کیجیے، شاید ان عالم صاحب نے قیاس کا صرف نام ہی سن رکھا ہے۔ بے چارے کو معلوم نہیں کہ قیاس شرعی، جس سے بعض احکام شرعیہ کا ظہور ہوتا ہے، کسے کہتے ہیں؟ اس کے شرائط و موانع کیا کیا ہیں؟ اور یہ کہ قیاس کا عظیم منصب کس کے لیے ہے، اور یہ کب کیا جاسکتا ہے؟

آپ ان عالم صاحب کو بتا دیجیے کہ حضرت! قیاس کی چار قسمیں ہیں:
(۱) شرعی (۲) لغوی (۳) شبہی (۴) عقلی۔

قیاس شرعی: کسی شے کے ثابت شدہ حکم ہی کی علت دوسری شے میں پائی جانے کی وجہ سے اسی حکم کی طرح دوسری شے میں بھی حکم ظاہر کرنے کو کہتے ہیں۔ جیسے چاندی کے چاندی سے تباد لے میں کمی بیشی ہونا حرام ہے، جس کی علت احناف کے نزدیک قدر اور جنس ہے۔ تو لوہے سے لوہے کے تباد لے میں بھی کمی بیشی ہونا حرام ہوگا؛ کیوں کہ لوہا بھی قدری و جنسی چیز ہے۔

قیاس لغوی: کسی شے کی وجہ تسمیہ کے دوسری شے میں پائے جانے کی بنا پر اسے بھی وہی نام دے کر اس کا حکم ثابت کرنے کو کہتے ہیں۔ جیسے انگوری شراب

کو عربی میں خمر کہتے ہیں، جس کی وجہ یہ بتائی جاتی ہے کہ اس کے پینے سے عقل پہ پردہ پڑ جاتا ہے، جس کی سزا شریعت نے بطور حد اسی کوڑے بتائی ہے۔ اور دوسرے نشہ آور مشروبات کے پینے سے بھی عقل پر پردہ پڑ جاتا ہے تو اسے بھی خمر کے نام سے موسوم کر کے اس کے پینے کی سزا بطور حد اسی کوڑے بتانا۔

قیاس شبہی: کسی چیز کی صورت سے دوسری چیز کی صورت ملنے کی بنا پر اُسی کا حکم اس کے لیے بھی ثابت کرنے کو کہتے ہیں۔ جیسے تین اور چار رکعت والی نمازوں میں پہلا قعدہ فرض نہیں ہے، اور پہلے قعدے ہی کی طرح دوسرے قعدہ بھی ہے تو اسے بھی فرض نہ ماننا۔

قیاس عقلی: دو قضیوں کو اس طرح مرکب کرنا کہ ان کو مان لینے سے تیسرے قضیہ کا ماننا لازم آجائے۔

نور الانوار کے حاشیہ میں ہے:

اعلم أن القياس على أربعة أنواع أحدها:

القياس الشرعي ... والثاني: القياس اللغوي

وهو تعدية الاسم من موضع الى موضع آخر،

كتعدية اسم الخمر الى سائر الأشربة

المحرمة، لعلة مخامرة العقل. والثالث:

القياس الشبهي وهو تعدية الحكم من صورة

الى صورة بعلة المشاكلة في الصورة، كما

يقال في القعدة الأخيرة انها قعدة فلا يكون
 فرضاً كالقعدة الأولى. والرابع: القياس
 العقلي وهو قول مؤلف من القضايا بحيث متى
 سلمنا لزم منها قول آخر كما يقال: العالم
 متغير، وكل متغير حادث، فالعالم حادث.

انتهى ملخصاً بتغير بعض الألفاظ. (ص: ۸)

[قیاس کی چار قسمیں ہیں: (۱) قیاس شرعی: ... (۲) قیاس
 لغوی: یعنی اسم کا ایک جگہ سے دوسری جگہ تعدیہ کرنا۔
 جیسے: مخامرة عقل کی علت کے سبب اسم ”خمر“ کا تعدیہ
 دوسرے حرام مشروبات کی جانب۔ (۳) قیاس شہبی:
 یعنی دو صورتوں میں یکسانیت کے باعث ایک صورت
 سے دوسری صورت کی جانب حکم کو متعدی کرنا،۔ جیسے
 قعدہ اخیرہ کے بارے میں کہنا کہ یہ قعدہ ہے، تو جس
 طرح قعدہ اولی فرض نہیں ہے، یہ بھی فرض نہیں ہوگا۔
 (۴) قیاس عقلی: یعنی قضایا سے مرکب ایسا قول جس کو
 مان لینے سے دوسرا قول لازم آجائے۔ جیسے کہا جاتا ہے
 کہ عالم متغیر ہے اور ہر متغیر حادث ہے، تو عالم حادث

[ہوا۔]

قیاس لغوی اور شبہی کا اعتبار، نہ دینی معاملوں میں ہے نہ دنیاوی معاملوں

میں۔

نور الانوار میں ہے:

فانهم يعطون اسم الخمر لكل ما يخامر العقل
وقد قال لهم واحد من الحنفية: لم تسمى
القارورة قارورة؟ فقالوا: لأنه يتقرر فيه
الماء، فقال: ن بطنك أيضاً يتقرر فيه الماء،
فينبغي أن يسمى قارورة. ثم قال لهم: لم
يسمى الجرجير جرجيراً؟ فقالوا: انه
يتجرجر أي يتحرك على وجه الأرض!
فقال: ان لحيتك أيضاً يتحرك، فينبغي أن
تسمى جرجيراً، فتحير. (ص: ۲۳۵)

[جن لوگوں نے ہر نشہ آور مشروب کو خمر کے نام سے موسوم
کیا، اُن سے کسی حنفی صاحب نے پوچھا کہ قارورہ (شیشے
کے برتن) کو قارورہ کیوں کہتے ہیں؟ انہوں نے جواب
دیا: کیوں کہ اس میں پانی ٹھہرا رہتا ہے! حنفی شخص نے کہا:
تمہارے پیٹ میں بھی تو پانی ٹھہرا رہتا ہے، تو اسے بھی
قارورہ کہیے۔ پھر پوچھا: جرجیر (ایک قسم کا ساگ جو

معمولی ہوا سے بھی ہلتا ہے۔) کو جر جیر کیوں کہتے ہیں؟
 انہوں نے جواب دیا: کیوں کہ جر جیر زمین پر ہلتا رہتا
 ہے! اس پر حنفی صاحب نے کہا: پھر تو آپ لوگوں کی
 ڈاڑھیاں بھی جر جیر ہیں؛ کیوں کہ وہ بھی ہلتی رہتی ہیں۔
 اس پر وہ لوگ کوئی جواب نہ دے سکے اور حیرت سے حنفی
 صاحب کا منہ تکتے رہ گئے۔]

قیاس عقلی: اپنی شرطوں کے ساتھ حجت ہے۔ جیسا کہ اس کی تعریف ہی
 سے ظاہر ہے۔

قیاس شرعی، قرآن و حدیث اور اجماع امت کے بعد حجت ہے، مگر اس کی
 حقیقت سے پوری واقفیت، پھر شرطوں کی رعایت اور موانع کے ارتفاع کا لحاظ
 بھی بہت ضروری ہے۔ ورنہ اس کا اعتبار نہیں ہوگا؛ کیوں کہ علت منصوص نہ ہو تو
 مستنبط کرنا پڑتی ہے، اور یہ صرف مجتہد ہی کے بس کا ہے۔ ہاں! منصوص، یا مستنبط
 کردہ ہو تو فقہائے محققین بھی اس کا اجرا کر سکتے ہیں، جس کی تفصیل کتب اصول
 و فقہ میں دیکھی جاسکتی ہے۔ ورنہ حال یہ ہوگا کہ:

ہر بوالہوس نے حسن پرستی شعار کی ☆ اب آبروئے شیوہ اہل نظر گئی

واللہ تعالیٰ اعلم

فقیر محمد مطیع الرحمن رضوی غفرلہ

مصادر و مراجع

- | | |
|----------------------|---------------------------|
| ۱۹ عمدة الرعاية | ۱ قرآن کریم |
| ۲۰ مبسوط سرخسی | ۲ مسند امام اعظم |
| ۲۱ هدايه | ۳ بخاری شریف |
| ۲۲ فتاوی قاضی خان | ۴ مسلم شریف |
| ۲۳ فتاوی سراجیه | ۵ ابوداؤد شریف |
| ۲۴ فتاوی خلاصه | ۶ نسائی شریف |
| ۲۵ فتح القدير | ۷ المستدرک للحاکم |
| ۲۶ ملتقى الابحر | ۸ الخصائص الکبری |
| ۲۷ کنز الدقائق | ۹ جامع صغیر |
| ۲۸ بحر الرائق | ۱۰ احکام القرآن |
| ۲۹ تنویر الابصار | ۱۱ تفسیرات احمدیه |
| ۳۰ در مختار | ۱۲ شرح بخاری لابن بطلال |
| ۳۱ شرح وقایه | ۱۳ عمدة القاری شرح بخاری |
| ۳۲ ذخيرة العقبی | ۱۴ فتح الباری شرح بخاری |
| ۳۳ فتاوی عالمگیری | ۱۵ ارشاد الساری شرح بخاری |
| ۳۴ غز عیون البصائر | ۱۶ شرح مسلم، للنووی |
| ۳۵ طحاوی علی المراقی | ۱۷ مرقاة المفاتیح |
| ۳۶ رد المحتار | ۱۸ حجة الله البالغة |

- ٣٧ منحة الخالق
 ٣٨ تنبيه الغافل والوسنان
 ٣٩ جد الممتار
 ٤٠ فتاوى رضويه
 ٤١ بهار شريعت
 ٤٢ بداية المجتهد،
 ٤٣ الكافي في فقه اهل المدينة
 ٤٤ مسلم الثبوت
 ٤٥ فواتح الرحموت
 ٤٦ حامي
 ٤٧ نامى
 ٤٨ اصول الشاشى
 ٤٩ احسن الحواشى
 ٥٠ قمر الاقمار
 ٥١ حاشية نور الانوار
 ٥٢ اللباب في علوم الكتاب
 ٥٣ الكناش في فنى النحو والصرف
 ٤٥ الاصول في النحو، لآبى بكر البغدادى
 ٥٥ الاصول في النحو، لآبى بكر النحوى
 ٥٦ شرح كتاب سيبويه، لآبى سعيد السمرانى
 ٥٧ لسان العرب
 ٥٨ مختار الصحاح
 ٥٩ ميزان الشريعة الكبرى